
Shanti Gita

शान्तिगीता

Document Information

Text title : shAntigItA

File name : shAntigItA.itx

Category : gItA, giitaa

Location : doc_giitaa

Transliterated by : PSA Easwaran

Proofread by : PSA Easwaran

Description-comments : From Gita Granthabali in Bengali by Upendranath Mukhopadhyay 1911

Latest update : August 13, 2013

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 17, 2023

sanskritdocuments.org

ಶಾಂತಿಗೀತಾ



ಮಂಗಳಾಚರಣಂ

ಶಾಂತಾಯಾವ್ಯಕ್ತರೂಪಾಯ ಮಾಯಾಧಾರಾಯ ವಿಷ್ಣುವೇ .
ಸ್ವಪ್ರಕಾಶಾಯ ಸತ್ಯಾಯ ನಮೋಽಸ್ತು ವಿಶ್ವಸಾಕ್ಷಿಣೇ .. 1..
ವಾಣೀ ಯಸ್ಯ ಪ್ರಕಟತಿ ಪರಂ ಬ್ರಹ್ಮತತ್ತ್ವಂ ಸುಗುಢಂ
ಮುಕ್ತೀಚ್ಛುನಾಂ ಗಮಯತಿ ಪದಂ ಪೂರ್ಣಮಾನಂದರೂಪಂ .
ವಿಭ್ರಾಂತಾನಾಂ ಶಮಯತಿ ಮತಿಂ ವ್ಯಾಕುಲಾಂ ಭ್ರಾಂತಿಮೂಲಾಂ
ಬ್ರಹ್ಮಾ ಹ್ಯೇಕಾಂ ವಿದಿಶತಿ ಪರಂ ಶ್ರೀಗುರುಂ ತಂ ನಮಾಮಿ .. 2..

ಅಥ ಪ್ರಥಮೋಽಧ್ಯಾಯಃ .

ವಿಖ್ಯಾತಃ ಪಾಂಡವೇ ವಂಶೇ ನೃಪೇಶೋ ಜನಮೇಜಯಃ .
ತಸ್ಯ ಪುತ್ರೋ ಮಹಾರಾಜಃ ಶತಾನೀಕೋ ಮಹಾಮತಿಃ .. 1..
ಏಕದಾ ಸಚಿವೈರ್ಮಿತ್ರೈರ್ವೇಷ್ಟಿತೋ ರಾಜಮಂದಿರೇ .
ಉಪವಿಷ್ಟಃ ಸ್ತೂಯಮಾನೇ ಮಾಗಧೈಃ ಸೂತವಂದಿಭಿಃ .. 2..
ಸಿಂಹಾಸನಸಮಾರೂಢೋ ಮಹೇಂದ್ರಸದೃಶಪ್ರಭಃ .
ನಾನಾಕಾವ್ಯರಸಾಲಾಪೈಃ ಪಂಡಿತೈಃ ಸಹ ಮೋದಿತಃ .. 3..
ಏತಸ್ಮಿನ್ ಸಮಯೇ ಶ್ರೀಮಾನ್ ಶಾಂತವ್ರತೋ ಮಹಾತಪಾಃ .
ಸಮಾಗತಃ ಪ್ರಸನ್ನಾತ್ಮಾ ತೇಜೋರಾಶಿಸ್ತಪೋನಿಧಿಃ .. 4..
ರಾಜಾ ದರ್ಶನಮಾತ್ರೇಣ ಸಾಮಾತ್ಯಮಿತ್ರಬಾಂಧವೈಃ .
ಪ್ರೋತ್ಥಿತೋ ಭಕ್ತಿಭಾವೇನ ಹರ್ಷೇಣೋತ್ಪಲ್ಲಮಾನಸಃ .. 5..
ಪ್ರಣಮ್ಯ ವಿನಯಾಪನ್ನಃ ಪ್ರಕ್ಷೀಭಾವೇನ ಶ್ರದ್ಧಯಾ .
ದದೌ ಸಿಂಹಾಸನಂ ತಸ್ಮೈ ಚೋಪವೇಶನಕಾಂಕ್ಷಯಾ .. 6..
ಪಾದ್ಯಮರ್ಘ್ಯಂ ಯಥಾಯೋಗ್ಯಂ ಭಕ್ತಿಯುಕ್ತೇನ ಚೇತಸಾ .
ದಿವ್ಯಾಸನೇ ಸಮಾಸೀನಂ ಮುನಿಂ ಶಾಂತವ್ರತಂ ನೃಪಃ .. 7..
ಪಪ್ರಚ್ಛ ವಿನತಃ ಸ್ವಾಸ್ಥ್ಯಂ ಕುಶಲಂ ತಪಸಸ್ತತಃ .
ಮುನಿಃ ಪ್ರೋವಾಚ ಸರ್ವತ್ರ ಸುಖಂ ಸರ್ವಸುಖಾನ್ವಯಾತ್ .. 8..
ಅಸ್ಮಾಕಂ ಕುಶಲಂ ರಾಜನ್ ರಾಜ್ಞಃ ಕುಶಲತಃ ಸದಾ .

ಸ್ವಾಚ್ಛಂದ್ಯಂ ರಾಜದೇಹಸ್ಯ ರಾಜ್ಯಸ್ಯ ಕುಶಲಂ ವದ .. 9..
 ರಾಜೋವಾಚ ಯತ್ರ ಬ್ರಹ್ಮನ್ನೀದೃಶಸ್ತಾಪಸೋಽನಿಶಂ .
 ತಿಷ್ಠನ್ ವಿರಾಜತೇ ತತ್ರ ಕುಶಲಂ ಕುಶಲೇಷ್ಯಯಾ .. 10..
 ಕ್ಷೇಮಯುಕ್ತೋ ಪ್ರಸಾದೇನ ಭವತಃ ಶುಭದೃಷ್ಟಿಃ .
 ದೇಹೇ ಗೇಹೇ ಶುಭಂ ರಾಜ್ಯೇ ಶಾಂತಿರ್ಮೇ ವರ್ತತೇ ಸದಾ .. 11..
 ಪ್ರಣಿಪತ್ಯ ತತೋ ರಾಜಾ ವಿನಯಾವನತಃ ಪುನಃ .
 ಕೃತಾಂಜಲಿಪುಟಃ ಪ್ರಹ್ಲಾಃ ಪ್ರಾಹ ತಂ ಮುನಿಸತ್ತಮಂ .. 12..
 ಶ್ರುತಾ ಭವತ್ಪ್ರಸಾದೇನ ತತ್ತ್ವವಾರ್ತಾ ಸುಧಾ ಪುರಾ .
 ಇದಾನೀಂ ಶ್ರೋತುಮಿಚ್ಛಾಮಿ ಯಚ್ಚ ಸಾರತರಂ ಪ್ರಭೋ .
 ಶ್ರುತ್ವಾ ತತ್ ಕೃತಕೃತ್ಯಃ ಸ್ಯಾಂ ಕೃಪಯಾ ವದ ಮೇ ಮುನೇ .. 13..
 ಶಾಂತವ್ರತ ಉವಾಚ .
 ಶೃಣು ರಾಜನ್ ಪ್ರವಕ್ಷ್ಯಾಮಿ ಸಾರಂ ಗುಹ್ಯತಮಂ ಪರಂ .
 ಯದುಕ್ತಂ ವಾಸುದೇವೇನ ಪಾರ್ಥಾಯ ಶೋಕಶಾಂತಯೇ .. 14..
 ಶಾಂತಿಗೀತೇತಿ ವಿಖ್ಯಾತಾ ಸದಾ ಶಾಂತಿಪ್ರದಾಯಿನೀ .
 ಪುರಾ ಶ್ರೀಗುರುಣಾ ದತ್ತಾ ಕೃಪಯಾ ಪರಯಾ ಮುದಾ .. 15..
 ತಂ ತೇ ವಕ್ಷ್ಯಾಮಿ ರಾಜೇಂದ್ರ ರಕ್ಷಿತಾ ಯತ್ನತೋ ಮಯಾ .
 ಭವದ್ಭುತ್ಸಯಾ ರಾಜನ್ ಶೃಣುಷ್ವಾವಹಿತಃ ಸ್ಥಿರಃ .. 16..
 ಇತ್ಯಧ್ಯಾತ್ಮವಿದ್ಯಾಯಾಂ ಯೋಗಶಾಸ್ತ್ರೇ ಶಾಂತಿಗೀತಾಯಾಂ
 ಶ್ರೀವಾಸುದೇವಜುಫನಸಂವಾದೇ ಪ್ರಥಮೋಽಧ್ಯಾಯಃ .. 1..

ಅಥ ದ್ವಿತೀಯೋಽಧ್ಯಾಯಃ .
 ಯುದ್ಧೇ ವಿನಿಹತೇ ಪುತ್ರೇ ಶೋಕವಿಹ್ವಲಮರ್ಜುನಂ .
 ದೃಷ್ಟ್ವಾ ತಂ ಬೋಧಯಾಮಾಸ ಭಗವಾನ್ ಮಥಸೂದನಃ .. 1..
 ಶ್ರೀಭಗವಾನುವಾಚ .
 ಕಿಂ ಶೋಚಸಿ ಸಖೇ ಪಾರ್ಥ ವಿಸ್ಮತೋಽಸಿ ಪುರೋದಿತಂ .
 ಮೂಢಪ್ರಾಯೋ ವಿಮುಗ್ಧೋಽಸಿ ಮಗ್ಧೋಽಸಿ ಶೋಕಸಾಗರೇ .. 2..
 ಮಾಯಿಕೇ ಸತ್ಯವಜ್ಞಾನಂ ಶೋಕಮೋಹಸ್ಯ ಕಾರಣಂ .
 ತ್ವಂ ಬುದ್ಧೋಽಸಿ ಚ ಧೀರೋಽಸಿ ಶೋಕಂ ತ್ಯಕ್ತ್ವಾ ಸುಖೀ ಭವ .. 3..
 ಸಂಸಾರೇ ಮಾಯಿಕೇ ಘೋರೇ ಸತ್ಯಭಾವೇನ ಮೋಹಿತಃ .
 ಮಮತಾಬದ್ಧಚಿತ್ತೋಽಸಿ ದೇಹಾಭಿಮಾನಯೋಗತಃ .. 4..
 ಕೋ ವಾಸಿ ತ್ವಂ ಕಥಂ ಜಾತಃ ಕಃ ಸುತೋ ವಾ ಕಲತ್ರಕಂ .

ಕಥಂ ವಾ ಸ್ನೇಹಬದ್ಧೋಽಸಿ ಕ್ಷಣಮಾತ್ರಂ ವಿಚಾರಯ .. 5..
 ಅಜ್ಞಾನಪ್ರಭವಂ ಸರ್ವಂ ಜೀವಾ ಮಾಯಾವಶಂಗತಾಃ .
 ದೇಹಾಭಿಮಾನಯೋಗೇನ ನಾನಾದುಃಖಾದಿ ಭುಂಜತೇ .. 6..
 ಮನಃಕಲ್ಪಿತಸಂಸಾರಂ ಸತ್ಯಂ ಮತ್ವಾ ಮೃಷಾತ್ಮಕಂ .
 ದುಃಖಂ ಸುಖಂ ಚ ಮನ್ಯಂತೇ ಪ್ರಾತಿಕೂಲ್ಯಾನುಕೂಲ್ಯಯೋಃ .. 7..
 ಮಮತಾಪಾಶಸಂಬದ್ಧಃ ಸಂಸಾರೇ ಭ್ರಮಪ್ರತ್ಯಯೇ .
 ಅನಾದಿಕಾಲತೋ ಜೀವಃ ಸತ್ಯಬುದ್ಧ್ಯಾ ವಿಮೋಹಿತಃ .. 8..
 ತ್ಯಕ್ತ್ವಾ ಗೃಹಂ ಯಾತಿ ನವಂ ಪುರಾಣಮಾಲಂಬತೇ ದಿವ್ಯಗೃಹಂ ಯಥಾನ್ಯತ್ .
 ಜೀವಸ್ತಥಾ ಜೀರ್ಣವಪುರ್ವಿಹಾಯ ಗೃಹ್ಣಾತಿ ದೇಹಾಂತರಮಾಶು ದಿವ್ಯಂ .. 9..
 ಅಭಾವಃ ಪ್ರಾಗಭಾವಸ್ಯ ಚಾವಸ್ಥಾಪರಿವರ್ತನಾತ್ .
 ಪರಿಣಾಮಾನ್ವಿತೇ ದೇಹೇ ಪೂರ್ವಭಾವೋ ನ ವಿದ್ಯತೇ .. 10..
 ನ ದೃಶ್ಯತೇ ಬಾಲ್ಯಭಾವೋ ದೇಹಸ್ಯ ಯೌವನೋದಯೇ .
 ಅವಸ್ಥಾಂತರಸಂಪ್ರಾಪ್ತೌ ದೇಹಃ ಪರಿಣಮೇದ್ಯತಃ .. 11..
 ಅತೀತೇ ಬಹುಲೇ ಕಾಲೇ ದೃಷ್ಟ್ವಾ ನ ಜ್ಞಾಯತೇ ಹಿ ಸಃ .
 ಬುದ್ಧೇಃ ಪ್ರತ್ಯಯಮಾತ್ರಂ ತತ್ ಸ ಏವೇತಿ ವಿನಿಶ್ಚಯಃ .. 12..
 ನ ಪಶ್ಯಂತಿ ಬಾಲ್ಯಭಾವಂ ದೇಹಸ್ಯ ಯೌವನಾಗಮೇ .
 ಸುತಸ್ಯ ಜನಕಸ್ತೇನ ನ ಶೋಚತಿ ನ ರೋದತಿ .
 ತಥಾ ದೇಹಾಂತರಪ್ರಾಪ್ತಿರ್ಮತ್ವಾ ಶೋಕಂ ಸಖೇ ಜಹಿ .. 13..
 ಯತ್ಪಶ್ಯಸಿ ಮಹಾಬಾಹೋ ಜಗತ್ತತ್ಪ್ರಾತಿಭಾಸಿಕಂ .
 ಸಂಸ್ಕಾರವಶತೋ ಬುದ್ಧೇರ್ಧೃಷ್ಟಪೂರ್ವೇತಿ ಪ್ರತ್ಯಯಃ .. 14..
 ದೃಷ್ಟ್ವಾ ತು ಶುಕ್ತಿರಜತಂ ಲೋಭಾದ್ಧಹೀತುಮುದ್ಯತಃ .
 ಪ್ರಾಕ್ ಚ ಬೋಧೋದಯಾತ್ ದೃಷ್ಟ್ವಾ ಸ್ಥಾನಾಂತರಗತಸ್ತತಃ .. 15..
 ಪುನರಾಗತ್ಯ ತತ್ತ್ವೈವ ರಜತಂ ಸ ಪ್ರಪಶ್ಯತಿ .
 ಪೂರ್ವದೃಷ್ಟಂ ಮನ್ಯಮಾನೋ ರಜತಂ ಹರ್ಷಮೋದಿತಃ .
 ಬುದ್ಧೇಃ ಪ್ರತ್ಯಯಸಂಕಲ್ಪಾತ್ ನಾಸ್ತಿ ರೂಪಂ ತ್ರಿಕಾಲಕೇ .. 16..
 ದೇಹೋ ಭಾರ್ಯಾ ಧನಂ ಪುತ್ರಸ್ತರುರಾಜಿನಿಕೇತನಂ .
 ಶುಕ್ತಿರಜತವತ್ ಸರ್ವಂ ನ ಕಿಂಚಿತ್ ಸತ್ಯಮಸ್ತಿ ತತ್ .. 17..
 ಸುಷುಪ್ತಿಕಾಲೇ ನ ಹಿ ದೃಶ್ಯಮಾನಂ ಮನಃಸ್ಥಿತಂ ಸರ್ವಮನಂತವಿಶ್ವಂ .
 ಸಮುತ್ತಿತೇ ತನ್ಮನಸಿ ಪ್ರಭಾತಿ ಚರಾಚರಂ ವಿಶ್ವಮಿದಂ ನ ಸತ್ಯಂ .. 18..
 ಸದೇವಾಸೀತ್ಪುರಾ ಸೃಷ್ಟೇರ್ನಾನ್ಯತ್ ಕಿಂಚಿನ್ನಿಷತ್ತತಃ .
 ನ ದೇಶೋ ನಾಪಿ ವಾ ಕಾಲೋ ನೋ ಭೂತಂ ನಾಪಿ ಭೌತಿಕಂ .. 19..

ಮಾಯಾವಿಜೃಂಭಿತೇ ತಸ್ಮಿನ್ ಸ್ವಕ್ಷಣೀವೋತ್ಥಿತಂ ಜಗತ್ .
ತತ್ಸತ್ ಮಾಯಾಪ್ರಭಾವೇನ ವಿಶ್ವಾಕಾರೇಣ ಭಾಸತೇ .. 20..
ಭೋಕ್ತಾ ಭೋಗಸ್ತಥಾ ಭೋಗ್ಯಂ ಕರ್ತಾ ಚ ಕರಣಂ ಕ್ರಿಯಾ .
ಜ್ಞಾತಾ ಜ್ಞಾನಂ ತಥಾ ಜ್ಞೇಯಂ ಸ್ವಪ್ನವದ್ಭಾತಿ ಸರ್ವಶಃ .. 21..
ಮಾಯಾನಿದ್ರಾವಶಾತ್ ಸ್ವಪ್ನಃ ಸಂಸಾರೋ ಜೀವಗಃ ಖಲು .
ಕಾರಣಂ ಹ್ಯಾತ್ಮನೋಽಜ್ಞಾನಂ ಸಂಸಾರಸ್ಯ ಧನಂಜಯ .. 22..
ಅಜ್ಞಾನಂ ಗುಣಭೇದೇನ ಶಕ್ತಿಭೇದೇನ ನ ವೈ ಪುನಃ .
ಮಾಯಾಽವಿದ್ಯಾ ಭವೇದೇಕಾ ಚಿದಾಭಾಸೇನ ದೀಪಿತಾ .. 23..
ಮಾಯಾಭಾಸೇನ ಜೀವೇಶೋ ಕರೋತಿ ಚ ಪೃಥಗ್ವಿದ್ಧಾ .
ಮಾಯಾಭಾಸೋ ಭವೇದೀಶೋಽವಿದ್ಯೋಪಾಧಿಶ್ಚ ಜೀವಕಃ .. 24..
ಚಿದಧ್ಯಾಸಾಚ್ಚಿದಾಭಾಸೋ ಭಾಸಿತೌ ಚೇತನಾಕೃತಿ .
ಮಾಯಾವಚ್ಛಿನ್ನಚೈತನ್ಯಂಚಾಭಾಸಾಧ್ಯಾಸಯೋಗತಃ .. 25..
ಈಶಃ ಕರ್ತಾ ಬ್ರಹ್ಮ ಸಾಕ್ಷೀ ಮಾಯೋಪಹಿತಸತ್ತಯಾ .
ಅಖಂಡಂ ಸಚ್ಚಿದಾನಂದಂ ಪೂರ್ವಾಧಿಷ್ಠಾನಮವ್ಯಯಂ .. 26..
ನ ಜಾಯತೇ ಮ್ರಿಯಾತೇ ವಾ ನ ದಹ್ಯತೇ ನ ಶೋಷ್ಯತೇ .
ಅಧಿಕಾರಃ ಸದಾಸಂಗೋ ನಿತ್ಯಮುಕ್ತೋ ನಿರಂಜನಃ .
ಇತ್ಯುಕ್ತಂ ತೇ ಮಯಾ ಪೂರ್ವಂ ಸ್ಮೃತ್ವಾತ್ಮನ್ಯವಧಾರಯ .. 27..
ಶುಕ್ರಶೋಣಿತಯೋಗೇನ ದೇಹೋಽಯಂ ಭೌತಿಕಃ ಸ್ಮೃತಃ .
ಬಾಲ್ಯೇ ಬಾಲಕರೂಪೋಽಸೌ ಯೌವನೇ ಯುವಕಃ ಪುನಃ .. 28..
ಗೃಹೀತಾನ್ಯಸ್ಯ ಕನ್ಯಾಂ ಹಿ ಪತ್ನೀಭಾವೇನ ಮೋಹಿತಃ .
ಪುರಾ ಯಯಾ ನ ಸಂಬಂಧಃ ಸಾದ್ಧಾಂಗೀ ಸಹಧರ್ಮಿಣೀ .. 29..
ತದ್ಗರ್ಭೇ ರೇತಸಾ ಜಾತಃ ಪುತ್ರಶ್ಚ ಸ್ನೇಹಭಾಜನಃ .
ದೇಹಮಲೋದ್ಭವಃ ಪುತ್ರಃ ಕೀಟವನ್ಮಲನಿರ್ಮಿತಃ .
ಪಿತೌ ಮಮತಾಪಾಶಂ ಗಲೇ ಬದ್ಧಾ ವಿಮೋಹಿತೌ .. 30..
ನ ದೇಹೇ ತವ ಸಂಬಂಧೋ ನ ದಾರೇಷು ಸುತೇ ನ ಚ .
ಪಾಶಬದ್ಧಃ ಸ್ವಯಂ ಭೂತ್ವಾ ಮುಗ್ಧೋಽಸಿ ಮಮತಾಗುಣೈಃ .. 31..
ದುರ್ಜಯೋ ಮಮತಾಪಾಶಶ್ಚಾಚ್ಛೇದ್ಯಃ ಸುರಮಾನವೈಃ .
ಮಮ ಭಾರ್ಯಾ ಮಮಾಪತ್ಯಃ ಮತ್ವಾ ಮುಗ್ಧೋಽಸಿ ಮೂಢವತ್ .. 32..
ನ ತ್ವಂ ದೇಹೋ ಮಹಾಬಾಹೋ ತವ ಪುತ್ರಃ ಕಥಂ ವದ .
ಸರ್ವಂ ತ್ಯಕ್ತ್ವಾ ವಿಚಾರೇಣ ಸ್ವರೂಪಮವಧಾರಯ .. 33..
ಅರ್ಜುನ ಉವಾಚ .
ಕಿಂ ಕರೋಮಿ ಜಗನ್ನಾಥ ಶೋಕೇನ ದಹ್ಯತೇ ಮನಃ .

ಪುತ್ರಸ್ಯ ಗುಣಕರ್ಮಾಣಿ ರೂಪಂ ಚ ಸ್ಮರತೋ ಮಮ .. 34..
 ಚಿಂತಾಪರಂ ಮನೋ ನಿತ್ಯಂ ಧೈರ್ಯಂ ನ ಲಭತೇ ಕ್ಷಣಂ .
 ಉಪಾಯಂ ವದ ಮೇ ಕೃಷ್ಣ ಯೇನ ಶೋಕಃ ಪ್ರಶಾಮ್ಯತಿ .. 35..
 ಶ್ರೀಭಗವಾನುವಾಚ .
 ಮನಸಿ ಶೋಕಸಂತಾಪೌ ದಹ್ಯಮಾನಸ್ತತೋ ಮನಃ .
 ತ್ವಂ ಪಶ್ಯಸಿ ಮಹಾಬಾಹೋ ದ್ರಷ್ಟಾಸಿ ತ್ವಂ ಮನೋ ನ ಹಿ .. 36..
 ದ್ರಷ್ಟಾ ದೃಶ್ಯಾತ್ ಪೃಥಕ್ ನ್ಯಾಸಾತ್ ತ್ವಂ ಪೃಥಕ್ ಚ ವಿಲಕ್ಷಣಃ .
 ಅವಿವೇಕಾತ್ ಮನೋ ಭೂತ್ವಾ ದಗ್ಧೋಽಹಮಿತಿ ಮನ್ಯಸೇ .. 37..
 ಅಂತಃಕರಣಮೇಕಂ ತಚ್ಚತುರ್ವೃತ್ತಿಸಮನ್ವಿತಂ .
 ಮನಃ ಸಂಕಲ್ಪರೂಪಂ ವೈ ಬುದ್ಧಿಶ್ಚ ನಿಶ್ಚಯಾತ್ಮಿಕಾ .. 38..
 ಅನುಸಂಧಾನವಚ್ಚಿತ್ತಮಹಂಕಾರೋಽಭಿಮಾನಕಃ .
 ಪಂಚಭೂತಾಂಶಸಂಭೂತಾ ವಿಕಾರೀ ದೃಶ್ಯಚಂಚಲಃ .. 39..
 ಯದಂಗಮಗ್ನಿನಾ ದಗ್ಧಂ ಜಾನಾತಿ ಪುರುಷೋ ಯಥಾ .
 ತಥಾ ಮನಃ ಶುಚಾ ತಪ್ತಂ ತ್ವಂ ಜಾನಾಸಿ ಧನಂಜಯ .. 40..
 ದಗ್ಧಹಸ್ತೋ ಯಥಾ ಲೋಕೋ ದಗ್ಧೋಽಹಮಿತಿ ಮನ್ಯತೇ .
 ಅವಿವೇಕಾತ್ತಥಾ ಶೋಕತಪ್ತೋಽಹಮಿತಿ ಮನ್ಯತೇ .. 41..
 ಜಾಗ್ರತಿ ಜಾಯಮಾನಂ ತತ್ ಸುಷುಪ್ತೌ ಲೀಯತೇ ಪುನಃ .
 ತ್ವಂ ಚ ಪಶ್ಯಸಿ ಬೋಧಸ್ತ್ವಂ ನ ಮನೋಽಸಿ ಶುಚಾಲಯಃ .. 42..
 ಸುಷುಪ್ತೋ ಮಾನಸೇ ಲೀನೇ ನ ಶೋಕೋಽಪ್ಯಣುಮಾತ್ರಕಃ .
 ಜಾಗ್ರತಿ ಶೋಕದುಃಖಾದಿ ಭವೇನ್ಮನಸಿ ಚೋತ್ಥಿತೇ .. 43..
 ನರ್ವಂ ಪಶ್ಯಸಿ ಸಾಕ್ಷೀ ತ್ವಂ ತವ ಶೋಕಃ ಕಥಂ ವದ .
 ಶೋಕೋ ಮನೋಮಯೇ ಕೋಷೇ ದುಃಖೋದ್ವೇಗಭಯಾದಿಕಂ .. 44..
 ಸ್ವರೂಪೋಽನಬೋಧೇನ ತಾದಾತ್ಮ್ಯಾ ಧ್ಯಾನಯೋಗತಃ .
 ಅವಿವೇಕಾನ್ಮನೋಧರ್ಮಂ ಮತ್ವಾ ಚಾತ್ಮನಿ ಶೋಚಸಿ .. 45..
 ಶೋಕಂ ತರತಿ ಚಾತ್ಮಜ್ಞಃ ಶ್ರುತಿವಾಕ್ಯಂ ವಿನಿಶ್ಚಿನು .
 ಅತಃ ಪ್ರಯತ್ನತೋ ವಿದ್ವಾನ್ನಾತ್ಮಾನಂ ವಿದ್ಧಿ ಫಾಲ್ಗುನ .. 46..
 ಇತ್ಯಧ್ಯಾತ್ಮವಿದ್ಯಾಯಾಂ ಯೋಗಶಾಸ್ತ್ರೇ ಶಾಂತಿಗೀತಾಯಾಂ
 ಶ್ರೀವಾಸುದೇವರ್ಜುನಸಂವಾದೇ ದ್ವಿತೀಯೋಽಧ್ಯಾಯಃ .. 2..

ಅಥ ತೃತೀಯೋಽಧ್ಯಾಯಃ .
 ಅರ್ಜುನ ಉವಾಚ .

ಮನೋಬುದ್ಧೀಂದ್ರಿಯಾದೀನಾಂ ಯ ಆತ್ಮಾ ನ ಹಿ ಗೋಚರಃ .
ಸ ಕಥಂ ಲಭ್ಯತೇ ಕೃಷ್ಣ ತದ್ಬ್ರೂಹಿ ಯದುನಂದನ .. 1..
ಶ್ರೀಭಗವಾನುವಾಚ .
ಆತ್ಮಾತಿಸೂಕ್ಷ್ಮರೂಪತ್ವಾತ್ ಬುದ್ಧ್ಯಾದೀನಾಮಗೋಚರಃ .
ಲಭ್ಯತೇ ವೇದವಾಕ್ಯೇನ ಚಾಚಾರ್ಯಾನುಗ್ರಹೇಣ ಚ .. 2..
ಮಹಾವಾಕ್ಯವಿಚಾರೇಣ ಗುರೂಪದಿಷ್ಟಮಾರ್ಗತಃ .
ಶಿಷ್ಯೋ ಗುಣಾಭಿಸಂಪನ್ನೋ ಲಭೇತ ಶುದ್ಧಮಾನಸಃ .. 3..
ಏಕಾರ್ಥಬೋಧಕಂ ವೇದೇ ಮಹಾವಾಕ್ಯಚತುಷ್ಟಯಂ .
ತತ್ತ್ವಮಸಿ ಗುರೋರ್ವಕ್ತಾತ್ ಶ್ರುತ್ವಾ ಸಿದ್ಧಿಮವಾಪ್ನುಯಾತ್ .. 4..
ಗುರುಸೇವಾಂ ಪ್ರಕುರ್ವಾಣೋ ಗುರುಭಕ್ತಿಪರಾಯಣಃ .
ಗುರೋಃ ಕೃಪಾವಶಾತ್ ಪಾರ್ಥ ಲಭ್ಯ ಆತ್ಮಾ ನ ಸಂಶಯಃ .. 5..
ಆತ್ಮವಾಸನಯಾ ಯುಕ್ತೋ ಜಿಜ್ಞಾಸುಃ ಶುದ್ಧಮಾನಸಃ .
ವಿಷಯಾಸಕ್ತಿಸಂತ್ಯಕ್ತಃ ಸ್ವಾತ್ಮಾನಂ ವೇತ್ತಿ ಶ್ರದ್ಧಯಾ .. 6..
ವೈರಾಗ್ಯಂ ಕಾರಣಂ ಚಾದೌ ಯದ್ಭವೇದ್ಬುದ್ಧಿಶುದ್ಧಿತಃ .
ಕರ್ಮಣಾ ಚಿತ್ತಶುದ್ಧಿಃ ಸ್ಯಾದ್ವಿಶೇಷಂ ಶೃಣು ಕಾಥ್ಯತೇ .. 7..
ಸ್ವವರ್ಣಾಶ್ರಮಧರ್ಮೇಣ ವೇದೋಕ್ತೇನ ಚ ಕರ್ಮಣಾ .
ನಿಷ್ಯಾಮೇನ ಸದಾಚಾರ ಈಶ್ವರಂ ಪರಿತೋಷಯೇತ್ .. 8..
ಕಾಮಸಂಕಲ್ಪಸಂತ್ಯಾಗಾದೀಶ್ವರಪ್ರೀತಿಮಾನಸಾತ್ .
ಸ್ವಧರ್ಮಪಾಲನಾಚ್ಛೈವ ಶ್ರದ್ಧಾಭಕ್ತಿಸಮನ್ವಯಾತ್ .. 9..
ನಿತ್ಯನೈಮಿತ್ತಿಕಾಚಾರಾತ್ ಬ್ರಹ್ಮಣಿ ಕರ್ಮಣೋಽರ್ಪಣಾತ್ .
ದೇವಾಯತನತೀರ್ಥಾನಾಂ ದರ್ಶನಾತ್ ಪರಿಸೇವನಾತ್ .
ಯಥಾವಿಧಿ ಕ್ರಮೇಣೈವ ಬುದ್ಧಿಶುದ್ಧಿಃ ಪ್ರಜಾಯತೇ .. 10..
ಪಾಪೇನ ಮಲಿನಾ ಬುದ್ಧಿಃ ಕರ್ಮಣಾ ಶೋಧಿತಾ ಯದಾ .
ತದಾ ಶುದ್ಧಾ ಭವೇತ್ ಸೈವ ಮಲದೋಷವಿವರ್ಜನಾತ್ .. 11..
ನಿರ್ಮಲಾಯಾಂ ತತ್ರ ಪಾರ್ಥ ವಿವೇಕ ಉಪಜಾಯತೇ .
ಕಿಂ ಸತ್ಯಂ ಕಿಮಸತ್ಯಂ ವೇತ್ಯದ್ಯಾಲೋಚನತತ್ಪರಃ .. 12..
ಬ್ರಹ್ಮ ಸತ್ಯಂ ಜಗನ್ನಿತ್ಯಾ ವಿವೇಕಾದ್ಬ್ರೂಹನಿಶ್ಚಯಃ .
ತತೋ ವೈರಾಗ್ಯಮಾಸಕ್ತೇಸ್ಯಾಗೋ ಮಿಥ್ಯಾತ್ಮಕೇಷು ಚ .. 13..
ಭೋಗ್ಯಂ ವೈ ಭೋಗಿಭೋಗಂ ವಿಷಮಯವಿಷಯಂ ಪ್ರೋಷಿಣೀ ಚಾಪಿ ಪತ್ನೀ
ವಿತ್ತಂ ಚಿತ್ತಪ್ರಮಾಥಂ ನಿಧನಕರಧನಂ ಶತ್ರುವತ್ ಪುತ್ರಕನ್ಯೇ .
ಮಿತ್ರಂ ಮಿತ್ರೋಪತಾಪಂ ವನಮಿವ ಭವನಂ ಚಾಂಧವದ್ಧಂಧುವರ್ಗಾಃ

ಸರ್ವಂ ತ್ಯಕ್ತ್ವಾ ವಿರಾಗೀ ನಿಜಹಿತನಿರತಃ ಸೌಖ್ಯಲಾಭೇ ಪ್ರಸಕ್ತಃ .. 14..
 ಭೋಗಾಸಕ್ತಾಃ ಪ್ರಮುಗ್ಧಾಃ ಸತತಧನಪರಾ ಭ್ರಾಮ್ಯಮಾಣಾ ಯಥೇಚ್ಛಂ
 ದಾರಾಪತ್ಯಾದಿರಕ್ತಾ ನಿಜಜನಭರಣೇ ವ್ಯಗ್ರಚಿತ್ತಾ ವಿಷಣ್ಣಾಃ .
 ಲಪ್ಸ್ಯೇಹಂ ಕುತ್ರ ದರ್ಭಂ ಸ್ಮರಣಮನುದಿನಂ ಚಿಂತಯಾ ವ್ಯಾಕುಲಾತ್ಮಾ
 ಹಾ ಹಾ ಲೋಕಾ ವಿಮೂಢಾಃ ಸುಖರಸವಿಮುಖಾಃ ಕೇವಲಾ ದುಃಖಭಾರಾಃ .. 15..
 ಬ್ರಹ್ಮಾದಿ ಸ್ತಂಬಪರ್ಯಂತಂ ವಸ್ತು ಸರ್ವಂ ಜುಗುಪ್ಸಿತಂ .
 ಶುನೋ ವಿಷ್ಣಾಸಮಂ ತ್ಯಾಜ್ಯಂ ಭೋಗವಾಸನಯಾ ಸಹ .. 16..
 ನೋದೇತಿ ವಾಸನಾ ಭೋಗೇ ಘೃಣಾ ವಾಂತಾಶನೇ ಯಥಾ .
 ತತಃ ಶಮದಮೌ ಚೈವ ಮನ ಇಂದ್ರಿಯನಿಗ್ರಹಃ .. 17..
 ತಿತಿಕ್ಷೋಪರತಿಶ್ಚೈವ ಸಮಾಧಾನಂ ತತಃ ಪರಂ .
 ಶ್ರದ್ಧಾ ಶ್ರುತಿ-ಗುರೋರ್ವಾಕ್ಯೇ ವಿಶ್ವಾಸಃ ಸತ್ಯನಿಶ್ಚಯಾತ್ .. 18..
 ಸಂಸಾರಗ್ರಂಥಿಭೇದೇನ ಮೋಕ್ಷಮಿಚ್ಛಾ ಮುಮುಕ್ಷುತಾ .
 ಏತತ್ಪ್ರಾಧನಸಂಪನ್ನೋ ಜಿಜ್ಞಾಸುರ್ಗುರುಮಾಶ್ರಯೇತ್ .. 19..
 ಜ್ಞಾನದಾತಾ ಗುರುಃ ಸಾಕ್ಷಾತ್ ಸಂಸಾರಾರ್ಣವತಾರಕಃ .
 ಶ್ರೀಗುರುಕೃಪಯಾ ಶಿಷ್ಯಸ್ತರೇತ್ ಸಂಸಾರವಾರಿಧಿಂ .. 20..
 ವಿನಾಚಾರ್ಯಂ ನ ಹಿ ಜ್ಞಾನಂ ನ ಮುಕ್ತಿನಾಪಿ ಸದ್ಗತಿಃ .
 ಅತಃ ಪ್ರಯತ್ನತೋ ವಿದ್ವಾನ್ ಸೇವಯಾ ತೋಷಯೇದ್ಗುರುಂ .. 21..
 ಸೇವಯಾ ಸಂಪ್ರಸನ್ನಾತ್ಮಾ ಗುರುಃ ಶಿಷ್ಯಂ ಪ್ರಬೋಧಯೇತ್ .
 ನ ತ್ವಂ ದೇಹೋ ನೇಂದ್ರಿಯಾಣಿ ನ ಪ್ರಾಣೋ ನ ಮನೋಧಿಯಃ .. 22..
 ಏಷಾಂ ದ್ರಷ್ಟ್ವಾ ಚ ಸಾಕ್ಷೀ ತ್ವಂ ಸಚ್ಚಿದಾನಂದವಿಗ್ರಹಃ .
 ಪ್ರತಿಬಂಧಕಶೂನ್ಯಸ್ಯ ಜ್ಞಾನಂ ಸ್ಯಾತ್ ಶ್ರುತಿಮಾತ್ರತಃ .. 23..
 ನ ಚೇನ್ಮನನಯೋಗೇನ ನಿಧಿಧ್ಯಾಸನತಃ ಪುನಃ .
 ಪ್ರತಿಬಂಧಕ್ಷಯೇ ಜ್ಞಾನಂ ಸ್ವಯಮೇವೋಪಜಾಯತೇ .. 24..
 ವಿಸ್ಮೃತಂ ಸ್ವರೂಪಂ ತತ್ರ ಲಬ್ಧ್ವಾ ಚಾಮೀಕರಂ ಯಥಾ .
 ಕೃತಾರ್ಥಃ ಪರಮಾನಂದೋ ಮುಕ್ತೋ ಭವತಿ ತತ್ಕ್ಷಣಂ .. 25..
 ಅರ್ಜುನ ಉವಾಚ .
 ಜೀವಃ ಕರ್ತಾ ಸದಾ ಭೋಕ್ತಾ ನಿಷ್ಕ್ರಿಯಂ ಬ್ರಹ್ಮ ಯಾದವ .
 ಐಕೈಜ್ಞಾನಂ ತಯೋಃ ಕೃಷ್ಣ ವಿರುದ್ಧತ್ವಾತ್ ಕಥಂ ಭವೇತ್ .. 26..
 ಏತನ್ನೇ ಸಂಶಯಂ ಛಿಂಧಿ ಪ್ರಪನ್ನೋಽಹಂ ಜನಾರ್ದನ .
 ತ್ವಾಂ ವಿನಾ ಸಂಶಯಚ್ಛೇತ್ತಾ ನಾಸ್ತಿ ಕಶ್ಚಿದ್ವಿನಿಶ್ಚಯಃ .. 27..
 ಶ್ರೀವಾಸುದೇವ ಉವಾಚ .

ಸಂಶೋಧ್ಯ ತ್ವಂ ಪದಂ ಪೂರ್ವಂ ಸ್ವರೂಪಮವಧಾರಯೇತ್ .
 ಪ್ರಕಾರಂ ಶೃಣು ವಕ್ಷ್ಯಾಮಿ ವೇದವಾಕ್ಯಾನುಸಾರತಃ .. 28..
 ದೇಹತ್ರಯಂ ಜಡತ್ವೇನ ನಾಶ್ಯತ್ವೇನ ನಿರಾಸಯ .
 ಸ್ಥೂಲಂ ಸೂಕ್ಷ್ಮಂ ಕಾರಣಂ ಚ ಪುನಃ ಪುನರ್ವಿಚಾರಯ .. 29..
 ಕಾಷ್ಠಾದಿ ಲೋಷ್ಣವತ್ ಸರ್ವಮನಾತ್ಮಜಡನಶ್ಚರಂ .
 ಕದಲೀದಲವತ್ ಸರ್ವಂ ಕ್ರಮೇಣೈವ ಪರಿತ್ಯಜ .. 30..
 ತದ್ಬಾಧಸ್ಯ ಹಿ ಸೀಮಾನಂ ತ್ಯಾಗಯೋಗ್ಯಂ ಸ್ವಯಂಪ್ರಭಂ .
 ತ್ವಮಾತ್ಮತ್ವೇನ ಸಂವಿದ್ಧಿ ಚೇತಿ ತ್ವಂ-ಪದ-ಶೋಧನಂ .. 31..
 ತತ್ಪದಸ್ಯ ಚ ಪಾರೋಕ್ಷ್ಯಂ ಮಾಯೋಪಾಧಿಂ ಪರಿತ್ಯಜ .
 ತದಧಿಷ್ಠಾನಚೈತನ್ಯಂ ಪೂರ್ಣಮೇಕಂ ಸದವ್ಯಯಂ .. 32..
 ತಯೋರೈಕ್ಯಂ ಮಹಾಬಾಹೋ ನಿತ್ಯಾಖಂಡಾವಧಾರಣಂ .
 ಘಟಾಕಾಶೋ ಮಹಾಕಾಶ ಇವಾತ್ಮಾನಂ ಪರಾತ್ಮನಿ .
 ಐಕ್ಯಮಖಂಡಭಾವಂ ತ್ವಂ ಜ್ಞಾತ್ವಾ ತೂಷ್ಣೀಂ ಭವಾರ್ಜುನ .. 33..
 ಜ್ಞಾತ್ವೈವಂ ಯೋಗಯುಕ್ತಾತ್ಮಾ ಸ್ಥಿರಪ್ರಜ್ಞಃ ಸದಾ ಸುಖೀ .
 ಪ್ರಾರಬ್ಧವೇಗಪರ್ಯಂತಂ ಜೀವನ್ಮುಕ್ತೋ ವಿಹಾರವಾನ್ .. 34..
 ನ ತಸ್ಯ ಪುಣ್ಯಂ ನ ಹಿ ತಸ್ಯ ಪಾಪಂ ನಿಷೇಧನಂ ನೈವ ಪುನರ್ನ ವೈಧಂ .
 ಸದಾ ಸ ಮಗ್ನಃ ಸುಖವಾರಿರಾಶೌ ವಪುಶ್ಚರೇತ್ ಪ್ರಾಕೃತ್ಯ ತಕರ್ಮಯೋಗಾತ್ .. 35..
 ಇತ್ಯಧ್ಯಾತ್ಮವಿದ್ಯಾಯಾಂ ಯೋಗಶಾಸ್ತ್ರೇ ಶಾಂತಿಗೀತಾಯಾಂ
 ಶ್ರೀವಾಸುದೇವರ್ಜುನಸಂವಾದೇ ತೃತೀಯೋಽಧ್ಯಾಯಃ .. 3..

ಅಥ ಚತುರ್ಥೋಽಧ್ಯಾಯಃ .

ಅರ್ಜುನ ಉವಾಚ .

ಯೋಗಯುಕ್ತಃ ಕಥಂ ಕೃಷ್ಣ ವ್ಯವಹಾರೇ ಚರೇದ್ವದ .

ವಿನಾ ಕಸ್ಯಾಪ್ಯಹಂಕಾರಂ ವ್ಯವಹಾರೋ ನ ಸಂಭವೇತ್ .. 1..

ಶ್ರೀಭಗವಾನುವಾಚ .

ಶೃಣು ತತ್ತ್ವಂ ಮಹಾಬಾಹೋ ಗುಹ್ಯಾತ್ ಗುಹ್ಯತರಂ ಪರಂ .

ಯಚ್ಛೃತ್ವಾ ಸಂಶಯಚ್ಛೇದಾತ್ ಕೃತಕೃತ್ಯೋ ಭವಿಷ್ಯಸಿ .. 2..

ವ್ಯಾವಹಾರಿಕದೇಹೇಽಸ್ಮಿನ್ನಾತ್ಮಬುದ್ಧ್ಯಾ ವಿಮೋಹಿತಃ .

ಕರೋತಿ ವಿವಿಧಂ ಕರ್ಮ ಜೀವೋಽಹಂಕಾರಯೋಗತಃ .. 3..

ನ ಜಾನಾತಿ ಸ್ವಮಾತ್ಮಾನಮಹಂ ಕರ್ತೇತಿ ಮೋಹಿತಃ .

ಅಹಂಕಾರಸ್ಯ ಸದ್ಧರ್ಮಂ ಸಂಘಾತಂ ನ ವಿಚಾಲಯೇತ್ .. 4..

ಆತ್ಮಾ ಶುದ್ಧಃ ಸದಾ ಮುಕ್ತಃ ಸಂಗಹೀನಶ್ಚಿದಕ್ರಿಯಃ .
 ನ ಹಿ ಸಂಬಂಧಗಂಧಂ ತತ್ ಸಂಘಾತೈರ್ಮಾಯಿಕೈಃ ಕ್ಷಚಿತ್ .. 5..
 ಸಚ್ಚಿದಾನಂದಮಾತ್ಮಾನಂ ಯದಾ ಜಾನಾತಿ ನಿಷ್ಠಿಯಂ .
 ತದಾ ತೇಭ್ಯಃ ಸಮುತ್ತೀರ್ಣಃ ಸ್ವಸ್ವರೂಪೇ ವ್ಯವಸ್ಥಿತಂ .. 6..
 ಪ್ರಾರಬ್ಧಾತ್ ವಿಚರೇದ್ಧೇಹೋ ವ್ಯವಹಾರಂ ಕರೋತಿ ಚ .
 ಸ್ವಯಂ ಸ ಸಚ್ಚಿದಾನಂದೋ ನಿತ್ಯಃ ಸಂಗವಿವರ್ಜಿತಃ .. 7..
 ಅಖಂಡಮದ್ವಯಂ ಪೂರ್ಣಂ ಸದಾ ಸಚ್ಚಿತ್ಸುಖಾತ್ಮಕಂ .
 ದೇಶಕಾಲಜಗಜ್ಜೀವಾ ನ ಹಿ ತತ್ರ ಮನಾಗಪಿ .. 8..
 ಮಾಯಾಕಾರ್ಯಮಿದಂ ಸರ್ವಂ ವ್ಯವಹಾರಿಕಮೇವ ತು .
 ಇಂದ್ರಜಾಲಮಯಂ ಮಿಥ್ಯಾ ಮಾಯಾಮಾತ್ರವಿಜೃಂಭಿತಂ .. 9..
 ಜಾಗ್ರದಾದಿ ವಿಮೋಕ್ಷಾಂತಂ ಮಾಯಿಕಂ ಜೀವಕಲ್ಪಿತಂ .
 ಜೀವನ್ಯಾನುಭವಃ ಸರ್ವಃ ಸ್ವಪ್ನವದ್ಭರತರ್ಷಭ .. 10..
 ನ ತ್ವಂ ನಾಹಂ ನ ವಾ ಪೃಥ್ವೀ ನ ದಾರಾ ನ ಸುತಾದಿಕಂ .
 ಭ್ರಾಂತೋಽಸಿ ಶೋಕಸಂತಾಪೈಃ ಸತ್ಯಂ ಮತ್ಪ್ರಾ ಮೃಷಾತ್ಮಕಂ .. 11..
 ಶೋಕಂ ಜಹಿ ಮಹಾಬಾಹೋ ಜ್ಞಾತ್ವಾ ಮಾಯಾವಿಲಾಸಕಂ .
 ತ್ವಂ ಸದಾದ್ವಯರೂಪೋಽಸಿ ದ್ವೈತಲೇಶವಿವರ್ಜಿತಃ .
 ದ್ವೈತಂ ಮಾಯಾಮಯಂ ಸರ್ವಂ ತ್ವಯಿ ನ ಸ್ಪೃಶ್ಯತೇ ಕ್ಷಚಿತ್ .. 12..
 ಏಕಂ ನ ಸಂಖ್ಯಾಬದ್ಧತ್ವಾತ್ ನ ದ್ವಯಂ ತತ್ರ ಶೋಭತೇ .
 ಏಕಂ ಸ್ವಜಾತಿಹೀನತ್ವಾದ್ವಿಜಾತಿಶೂನ್ಯಮದ್ವಯಂ .. 13..
 ಕೇವಲಂ ಸರ್ವಶೂನ್ಯತ್ವಾದಕ್ಷಯಾಚ್ಚ ಸದವ್ಯಯಂ .
 ತುರಿಯಂ ತ್ರಿತಯಾಪೇಕ್ಷಂ ಪ್ರತ್ಯಕ್ ಪ್ರಕಾಶಕತ್ವತಃ .. 14..
 ಸಾಕ್ಷಿ-ಸಾಕ್ಷ್ಯಮಪೇಕ್ಷ್ಯವ ದ್ರಷ್ಟೃದೃಶ್ಯವ್ಯಪೇಕ್ಷಯಾ .
 ಅಲಕ್ಷ್ಯಂ ಲಕ್ಷಣಾಭಾವಾತ್ ಜ್ಞಾನಂ ವೃತ್ಯಧಿರೂಢತಃ .. 15..
 ಅರ್ಜುನ ಉವಾಚ .
 ಕಾ ಮಾಯಾ ವಾಽದ್ಭುತಾ ಕೃಷ್ಣ ಕಾಽವಿದ್ಯಾ ಜೀವಸೂತಿಕಾ .
 ನಿತ್ಯಾ ವಾಪ್ಯಪರಾಽನಿತ್ಯಾ ಕಃ ಸ್ವಭಾವಸ್ತಯೋರ್ಹರೇ .. 16..
 ಶ್ರೀಭಗವಾನುವಾಚ .
 ಶೃಣು ಮಹಾದ್ಭುತಾ ಮಾಯಾ ಸತ್ತ್ವಾದ್ವಿ ತ್ರಿಗುಣಾನ್ವಿತಾ .
 ಉತ್ಪತ್ತಿರಹಿತಾಽನಾದಿರ್ನೈಸರ್ಗಿಕೃಪಿ ಕಥ್ಯತೇ .. 17..
 ಅವಸ್ತು ವಸ್ತುವದ್ಭಾತಿ ವಸ್ತುಸತ್ತ್ವಾಸಮಾಶ್ರಿತಾ .
 ಸದಸದ್ಭ್ಯಾ ಮನಿರ್ವಾಚ್ಯಾ ಸಾಂತಾ ಚ ಭಾವರೂಪಿಣೀ .. 18..
 ಬ್ರಹ್ಮಾಶ್ರಯಾ ಚಿದ್ವಿಷಯಾ ಬ್ರಹ್ಮಶಕ್ತಿರ್ಮಹಾಬಲಾ .

ದುರ್ಘಟೋದ್ಭಟನಾಶೀಲಾ ಜ್ಞಾನನಾಶ್ಯಾ ವಿಮೋಹಿನೀ .. 19..
 ಶಕ್ತಿದ್ವಯಂ ಹಿ ಮಾಯಾಯಾ ವಿಕ್ಷೇಪಾವೃತ್ತಿರೂಪಕಂ .
 ತಮೋಽಧಿಕಾವೃತಿಃ ಶಕ್ತಿವಿಕ್ಷೇಪಾಖ್ಯಾ ತು ರಾಜಸೀ .. 20..
 ವಿದ್ಯಾರೂಪಾ ಶುದ್ಧಸತ್ತ್ವಾ ಮೋಹಿನೀ ಮೋಹನಾಶಿನೀ .
 ತಮಃಪ್ರಾಧಾನ್ಯತೋಽವಿದ್ಯಾ ಸಾವೃತಿಶಕ್ತಿಮತ್ತ್ವತಃ .. 21..
 ಮಾಯಾಽವಿದ್ಯಾ ನ ವೈ ಭಿನ್ನಾ ಸಮಷ್ಟಿ-ವ್ಯಷ್ಟಿರೂಪತಃ .
 ಮಾಯಾವಿದ್ಯಾ-ಸಮಷ್ಟಿಃ ಸಾ ಚೈಕೈವ ಬಹುಧಾ ಮತಾ .. 22..
 ಚಿದಾಶ್ರಯಾ ಚಿತಿಭಾಸ್ಯಾ ವಿಷಯಂ ತಾಂ ಕರೋತಿ ಹಿ .
 ಆವೃತ್ಯ ಚಿತ್ಸ ಭಾವಂ ಸದ್ವಿಕ್ಷೇಪಂ ಜನಯೇತ್ತತಃ .. 23..
 ಅರ್ಜುನ ಉವಾಚ .
 ಯದ್ಬ್ರಹ್ಮಶಕ್ತಿಯೋ ಮಾಯಾ ಸಾಪಿ ನಾಶ್ಯಾ ಭವೇತ್ ಕಥಂ .
 ಯದಿ ಮಿಥ್ಯಾ ಹಿ ಸಾ ಮಾಯಾ ನಾಶಸ್ತಸ್ಯಾಃ ಕಥಂ ವದ .. 24..
 ಶ್ರೀಭಗವಾನುವಾಚ .
 ಮಾಯಾಖ್ಯಾಂ ಭಾವಸಂಯುಕ್ತಾಂ ಕಥಯಾಮಿ ಶೃಣುಷ್ವ ಮೇ .
 ಪ್ರಕೃತಿಂ ಗುಣಸಾಮ್ಯಾತ್ತಾಂ ಮಾಯಾಂ ಚಾದ್ಭುತಕಾರಿಣೀಂ .. 25..
 ಪ್ರಧಾನಮಾತ್ಮನಾತ್ಮ್ಯತ್ವಾ ಸರ್ವಂ ತಿಷ್ಠೇದುದಾಸಿನೀ .
 ವಿದ್ಯಾ ನಾಶ್ಯಾ ತಥಾಽವಿದ್ಯಾ ಶಕ್ತಿಬ್ರಹ್ಮಾಶ್ರಯತ್ವತಃ .. 26..
 ವಿನಾ ಚೈತನ್ಯಮನ್ಯತ್ರ ನೋದೇತಿ ನ ಚ ತಿಷ್ಠತಿ .
 ಅತಃಏವ ಬ್ರಹ್ಮಶಕ್ತಿರಿತ್ಯಾಹುರ್ಬ್ರಹ್ಮವಾದಿನಃ .. 27..
 ಶಕ್ತಿತತ್ತ್ವಂ ಪ್ರವಕ್ಷ್ಯಾಮಿ ಶೃಣುಷ್ವ ತತ್ಸಮಾಹಿತಃ .
 ಬ್ರಹ್ಮಣಶ್ಚಿಜ್ಜಡೈರ್ಭೇದಾತ್ ದ್ವೇ ಶಕ್ತೀ ಪರಿಕೀರ್ತೀ .. 28..
 ಚಿಚ್ಛಕ್ತಿಃ ಸ್ವರೂಪಂ ಜ್ಞೇಯಾ ಮಾಯಾ ಜಡಾ ವಿಕಾರಿಣೀ .
 ಕಾರ್ಯಪ್ರಸಾಧಿನೀ ಮಾಯಾ ನಿರ್ವಿಕಾರಾ ಚಿತಿಃ ಪರಾ .. 29..
 ಅಗ್ನೇರ್ಯಥಾ ದ್ವಯೇ ಶಕ್ತಿರ್ದಾಹಿಕಾ ಚ ಪ್ರಕಾಶಿಕಾ .
 ನ ಹಿ ಭಿನ್ನಾಧವಾಽಭಿನ್ನಾ ದಾಹಶಕ್ತಿಶ್ಚ ಪಾವಕಾತ್ .. 30..
 ನ ಜ್ಞಾಯತೇ ಕಥಂ ಕುತ್ರ ವಿದ್ಯತೇ ದಾಹತಃ ಪುರಾ .
 ಕಾರ್ಯಾನುಮೇಯಾ ಸಾ ಜ್ಞೇಯಾ ದಾಹೇನಾನುಮಿತಿಯತಃ .. 31..
 ಮಣಿಮಂತ್ರಾದಿಯೋಗೇನ ರುದ್ಯತೇ ನ ಪ್ರಕಾಶತೇ .
 ಸಾ ಶಕ್ತಿರನಲಾಧ್ವಿನ್ನಾ ರೋಧನಾನ್ನ ಹಿ ತಿಷ್ಠತಿ .. 32..
 ನೋದೇತಿ ಪಾವಕಾಧ್ವಿನ್ನಾ ತತೋಽಭಿನ್ನೇತಿ ಮನ್ಯತೇ .
 ನಾನಲೇ ವರ್ತತೇ ಸಾ ಚ ನ ಕಾರ್ಯೇ ಸ್ಫೋಟಕೇ ತಥಾ .. 33..
 ಅನಿರ್ವಾಚ್ಯಾದ್ಧತಾ ಚೈವ ಮಾಯಾಶಕ್ತಿಸ್ತಥೇಷ್ಯತಾಂ . dda?dhRi

ಯಾ ಶಕ್ತಿರ್ನಾನಲಾಧ್ವಿನ್ನಾ ತಾಂ ವಿನಾಗ್ನಿರ್ನ ಕಿಂಚನ .. 34..
 ಅನಲಸ್ವರೂಪಾ ಜ್ವೇಯಾ ಶಕ್ತಿಃ ಪ್ರಕಾಶರೂಪಿಣೀ .
 ಚಿಚ್ಛಕ್ತಿರ್ಬ್ರಹ್ಮಣಸ್ತದ್ವತ್ ಸ್ವರೂಪಂ ಬ್ರಹ್ಮಣಃ ಸ್ಮೃತಂ .. 35..
 ದಾಹಿಕಾಸದೃಶೀ ಮಾಯಾ ಜಡಾ ನಾಶ್ಯಾ ವಿಕಾರಿಣೀ .
 ಮೃಷಾತ್ಮಿಕಾ ತು ಯಾವಸ್ತು ತನ್ನಾಶಸ್ತತ್ತ್ವ ದೃಷ್ಟಿತಃ .. 36..
 ಮಿಥ್ಯೇತಿ ನಿಶ್ಚಯಾತ್ ಪಾರ್ಥ ಮಿಥ್ಯಾವಸ್ತು ವಿನಶ್ಯತಿ .
 ಆಶ್ಚರ್ಯರೂಪಿಣೀ ಮಾಯಾ ಸ್ವನಾಶೇನ ಹಿ ಹರ್ಷದಾ .. 37..
 ಅಜ್ಞಾನಾತ್ ಮೋಹಿನೀ ಮಾಯಾ ಪ್ರೇಕ್ಷಣೇನ ವಿನಶ್ಯತಿ .
 ಮಾಯಾಸ್ವಭಾವವಿಜ್ಞಾನಂ ಸಾನ್ನಿಧ್ಯಂ ನ ಹಿ ವಾಂಛತಿ .. 38..
 ಮಹಾಮಾಯಾ ಘೋರಾ ಜನಯತಿ ಮಹಾಮೋಹಮತುಲಂ
 ತತೋ ಲೋಕಾಃ ಸ್ವಾರ್ಥೇ ವಿವಶಪತಿತಾಃ ಶೋಕವಿಕಲಾಃ .
 ಸಹಂತೇ ದುಃಸಹ್ಯಂ ಜನಿಮೃತಿಜರಾಕ್ಲೇಶಬಹುಲಂ
 ಸುಭುಂಜಾನಾ ದುಃಖಂ ನ ಹಿ ಗತಿಪರಾಂ ಜನ್ಮಬಹುಭಿಃ .. 39..
 ಇತ್ಯಧ್ಯಾತ್ಮವಿದ್ಯಾಯಾಂ ಯೋಗಶಾಸ್ತ್ರೇ ಶ್ರೀವಾಸುದೇವಾರ್ಜುನಸಂವಾದೇ
 ಶಾಂತಿಗೀತಾಯಾಂ ಚತುರ್ಥೋಧ್ಯಾಯಃ .. 4..

ಅಥ ಪಂಚಮೋಧ್ಯಾಯಃ .
 ಅರ್ಜುನ ಉವಾಚ .
 ಮಾಯಾವಸ್ತು ಮೃಷಾರೂಪಾ ಕಾರ್ಯಂ ತಸ್ಯಾ ನ ಸಂಭವೇತ್ .
 ವಂಧ್ಯಾಪುತ್ರೋ ರಣೇ ದಕ್ಷೋ ಜಯೀ ಯುದ್ಧೇ ತಥಾ ನ ಕಿಂ .. 1..
 ವ್ಯೋಮಾರವಿಂದವಾಸೇನ ಯಥಾ ವಾಸಃ ಸುವಾಸಿತಂ .
 ಮಾಯಾಯಾಃ ಕಾರ್ಯವಿಸ್ತಾರಸ್ತಥಾ ಯಾದವ ಮೇ ಮತಿಃ .. 2..
 ಶ್ರೀಭಗವಾನುವಾಚ .
 ದೃಶ್ಯತೇ ಕಾರ್ಯಬಾಹುಲ್ಯಂ ಮಿಥ್ಯಾರೂಪಸ್ಯ ಭಾರತ .
 ಅಸತ್ಯೋ ಭುಜಗೋ ರಜ್ಜ್ವಾಂ ಜನಯೇದ್ವೇಪಥುಂ ಭಯಂ .. 3..
 ಉತ್ಪಾದಯೇದ್ರೂಪ್ಯಖಂಡಂ ಶುಕ್ಲೌ ಚ ಲೋಭಮೋಹನಂ .
 ಸೂಯತೇ ಹಿ ಮೃಷಾಮಾಯಾ ವ್ಯವಹಾರಾಸ್ವದಂ ಜಗತ್ .. 4..
 ತತ್ತ್ವಜ್ಞಸ್ಯ ಮೃಷಾಮಾಯಾ ಪುರಾ ಪ್ರೋಕ್ತಾ ಮಯಾನಘ .
 ಮೃಷಾಮಾಯಾ ಚ ತತ್ಕಾರ್ಯಂ ಮೃಷಾಜೀವಃ ಪ್ರಪಶ್ಯತಿ .
 ಸರ್ವಂ ತತ್ಸ್ವಪ್ನವದ್ಭಾನಂ ಚೈತನ್ಯೇನ ವಿಭಾಸ್ಯತೇ .. 5..
 ಅಜ್ಞಃ ಸತ್ಯಂ ವಿಜಾನಾತಿ ತತ್ಕಾರ್ಯೇಣ ವಿಮೋಹಿತಃ .. 6..

ಪ್ರಬುದ್ಧತತ್ತ್ವಸ್ಯ ತು ಪೂರ್ಣಬೋಧೇ ನ ಸತ್ಯಮಾಯಾ ನ ಚ ಕಾರ್ಯಮಸ್ಯಾಃ .
ತಮಂತಮಃಕಾರ್ಯಮಸತ್ಯಸರ್ವಂ ನ ದೃಶ್ಯತೇ ಭಾನುಮಹಾಪ್ರಕಾಶೇ .. 7..
ಅರ್ಜುನ ಉವಾಚ .

ಅಕರ್ಮಕರ್ಮಣೋರ್ಭೇದಂ ಪುರೋಕ್ತಂ ಯತ್ತ್ವಯಾ ಹರೇ .
ತತ್ಪ್ರಾಪ್ತಯಂ ಸುಗುಢಂ ಯದ್ವಿಶೇಷಂ ಕಥಯಾಧುನಾ .. 8..
ಶ್ರೀವಾಸುದೇವ ಉವಾಚ .

ಕರ್ಮಣ್ಯಕರ್ಮ ಯಃ ಪಶ್ಯೇದ್ಯದುಕ್ತಂ ಕುರುನಂದನ .
ಶೃಣುಷ್ವಾವಹಿತೋ ವಿದ್ವಾನ್ ತತ್ಪ್ರಾಪ್ತಯಂ ವದಾಮಿ ತೇ .. 9..
ಭವತಿ ಸ್ವಪ್ನೇ ಯತ್ಕರ್ಮ ಶಯಾನಸ್ಯ ನ ಕರ್ತೃತಾ .

ಪಶ್ಯತ್ಯಕರ್ಮ ಬುದ್ಧಃ ಸನ್ನಸಂಗಂ ನ ಫಲಂ ಯತಃ .. 10..
ಸ್ವಪ್ನವ್ಯಾಪಾರಮಿಥ್ಯಾತ್ವಾತ್ ನ ಸತ್ಯಂ ಕರ್ಮ ತತ್ಪಲಂ .
ಅತೋಽಕರ್ಮೈವ ತತ್ಕರ್ಮ ದಾಷ್ಟಾಂತಿಕಮತಃ ಶೃಣು .. 11..
ಸಂಘಾತ್ಯೈರ್ಮಾಯಿಕೈಃ ಕರ್ಮ ವ್ಯವಹಾರಶ್ಚ ಲೌಕಿಕಃ .

ಮಾಯಾನಿದ್ರಾವಶಾತ್ಸ್ವಪ್ನಮನೃತಂ ಸರ್ವಮೇವ ಹಿ .. 12..
ಸಾಭಾಸಾಹಂಕೃತಿರ್ಜೀವಃ ಕರ್ತಾ ಭೋಕ್ತಾ ಚ ತತ್ರ ವೈ .
ಜ್ಞಾನೀ ಪ್ರಬುದ್ಧೋ ನಿದ್ರಾಯಾಃ ಸರ್ವಂ ಮಿಥ್ಯೇತಿ ನಿಶ್ಚಯೀ .. 13..
ಕರ್ಮಣ್ಯಕರ್ಮ ಪಶ್ಯೇತ್ ಸ ಸ್ವಯಂ ಸಾಕ್ಷಿಸ್ವರೂಪತಃ .

ಜ್ಞಾನಾಭಿಮಾನಿನಸ್ತ್ವಜ್ಞಾಸ್ಥಕ್ತ್ವಾ ಕರ್ಮಾಣ್ಯವಸ್ಥಿತಾಃ .. 14..
ಪ್ರತ್ಯವಾಯಾದ್ಯವೇದ್ಭೋಗಃ ಜ್ಞಾನೀ ಕರ್ಮ ತಮಿಚ್ಛತಿ .
ಉದ್ದೇಶ್ಯಂ ಸರ್ವವೇದಾನಾಂ ಸಫಲಂ ಕೃತ್ಸ್ಯ ಕರ್ಮಣಾಂ .. 15..
ತತ್ತತ್ತ್ವಜ್ಞೋ ಯತೋ ವಿದ್ವಾನತಃ ಸ ಕೃತ್ಸ್ಯ ಕರ್ಮಕೃತ್ .

ಸರ್ವೇ ವೇದಾ ಯತ್ರ ಚೈಕೀಭವಂತೀತಿ ಪ್ರಮಾಣತಃ .
ಉದ್ದೇಶ್ಯಂ ಸರ್ವವೇದಾನಾಂ ಫಲಂ ತತ್ಕೃತ್ಸ್ಯ ಕರ್ಮಣಾಂ .. 16..
ಅಜ್ಞಾನಿನಾಂ ಜಗತ್ ಸತ್ಯಂ ತತ್ಪುಚ್ಛಂ ಹಿ ವಿಚಾರಿಣಾಂ .
ವಿಜ್ಞಾನಾಂ ಮಾಯಿಕಂ ಮಿಥ್ಯಾ ತ್ರಿವಿಧೋ ಭಾವನಿರ್ಣಯಃ .. 17..
ಅರ್ಜುನ ಉವಾಚ .

ಜ್ಞಾತ್ವಾ ತತ್ತ್ವಮಿದಂ ಸತ್ಯಂ ಕೃತಾರ್ಥೋಽಹಂ ನ ಸಂಶಯಃ .
ಅನ್ಯತ್ ಪೃಚ್ಛಾಮಿ ತತ್ತಥ್ಯಂ ಕಥಯಸ್ವ ಸವಿಸ್ತರಂ .. 18..
ಸರ್ವಕರ್ಮ ಪರಿತ್ಯಜ್ಯ ಮಾಮೇಕಂ ಶರಣಂ ವ್ರಜ .
ಪುರಾ ಪ್ರೋಕ್ತಸ್ಯ ತಾತ್ಪರ್ಯಂ ಶ್ರೋತುಮಿಚ್ಛಾಮಿ ತದ್ವದ .. 19..
ಶ್ರೀಭಗವಾನುವಾಚ .

ಜ್ಞಾತ್ವಾ ತತ್ತ್ವಮಿದಂ ಸತ್ಯಂ ಕೃತಾರ್ಥೋಽಹಂ ನ ಸಂಶಯಃ .
ಅನ್ಯತ್ ಪೃಚ್ಛಾಮಿ ತತ್ತಥ್ಯಂ ಕಥಯಸ್ವ ಸವಿಸ್ತರಂ .. 18..
ಸರ್ವಕರ್ಮ ಪರಿತ್ಯಜ್ಯ ಮಾಮೇಕಂ ಶರಣಂ ವ್ರಜ .
ಪುರಾ ಪ್ರೋಕ್ತಸ್ಯ ತಾತ್ಪರ್ಯಂ ಶ್ರೋತುಮಿಚ್ಛಾಮಿ ತದ್ವದ .. 19..
ಶ್ರೀಭಗವಾನುವಾಚ .

ಜ್ಞಾತ್ವಾ ತತ್ತ್ವಮಿದಂ ಸತ್ಯಂ ಕೃತಾರ್ಥೋಽಹಂ ನ ಸಂಶಯಃ .
ಅನ್ಯತ್ ಪೃಚ್ಛಾಮಿ ತತ್ತಥ್ಯಂ ಕಥಯಸ್ವ ಸವಿಸ್ತರಂ .. 18..
ಸರ್ವಕರ್ಮ ಪರಿತ್ಯಜ್ಯ ಮಾಮೇಕಂ ಶರಣಂ ವ್ರಜ .
ಪುರಾ ಪ್ರೋಕ್ತಸ್ಯ ತಾತ್ಪರ್ಯಂ ಶ್ರೋತುಮಿಚ್ಛಾಮಿ ತದ್ವದ .. 19..
ಶ್ರೀಭಗವಾನುವಾಚ .

ಶ್ರೀಭಗವಾನುವಾಚ .

ನಿತ್ಯಂ ನೈಮಿತ್ತಿಕಂ ಕಾರ್ಯಂ ಸ್ವಾಭಾವ್ಯಂ ಚ ನಿಷೇಧಿತಂ .
 ಏತತ್ ಪಂಚವಿಧಂ ಕರ್ಮ ವಿಶೇಷಂ ಶೃಣು ಕಥ್ಯತೇ .. 20..
 ಕರ್ತುಂ ವಿಧಾನಂ ಯದ್ವೇದೇ ನಿತ್ಯಾದಿ ವಿಹಿತಂ ಮತಂ .
 ನಿವಾರಯತಿ ಯದ್ವೇದಸ್ತನ್ನಿಷಿದ್ಧಂ ಪರಂತಪ .
 ವೇದಃ ಸ್ವಾಭಾವಿಕೇ ಸರ್ವಂ ಔದಸೀನ್ಯಾವಲಂಬಿತಃ .. 21..
 ಪ್ರತ್ಯವಾಯೋ ಭವೇದ್ಯಸ್ಯಾಕರಣೇ ನಿತ್ಯಮೇವ ತತ್ .
 ಫಲಂ ನಾಸ್ತೀತಿ ನಿತ್ಯಸ್ಯ ಕೇಚಿದ್ವದಂತಿ ಪಂಡಿತಾಃ .. 22..
 ನ ಸತ್ ತದ್ಯುಕ್ತತಃ ಪಾರ್ಥ ಕರ್ತವ್ಯಂ ನಿಷ್ಫಲಂ ಕಥಂ .
 ನ ಪ್ರವೃತ್ತಿಃ ಫಲಾಭಾವೇ ತಾಂ ವಿನಾಚರಣಂ ನ ಹಿ .. 23..
 ನಿತ್ಯೇನೈವ ದೇವಲೋಕಂ ತಥೈವ ಬುದ್ಧಿಶೋಧನಂ .
 ಫಲಮಕರಣೇ ಪಾಪಂ ಪ್ರತ್ಯವಾಯಾಚ್ಚ ದೃಶ್ಯತೇ .. 24..
 ಪ್ರತ್ಯವಾಯಃ ಫಲಂ ಪಾಪಂ ಫಲಾಭಾವೇ ನ ಸಂಭವೇತ್ .
 ನಾಭಾವಾಜ್ಞಾಯತೇ ಭಾವೋ ಫಲಾಭಾವೋ ನ ಸಮ್ಮತಃ .. 25..
 ನೈಮಿತ್ತಿಕಂ ನಿಮಿತ್ತೇನ ಕರ್ತವ್ಯಂ ವಿಹಿತಂ ಸದಾ .
 ಚಂದ್ರಸೂರ್ಯಗ್ರಹೇ ದಾನಂ ಶ್ರಾದ್ಧಾದಿ ತರ್ಪಣಂ ಯಥಾ .. 26..
 ಕಾಮ್ಯಂ ತತ್ ಕಾಮನಾಯುಕ್ತಂ ಸ್ವರ್ಗಾದಿಸುಖಸಾಧನಂ .
 ಧನಾಗಮಶ್ಚ ಕುಶಲಂ ಸಮೃದ್ಧಿರ್ಜಯ ಐಹಿಕೇ .. 27..
 ತದ್ಬಂಧದೃಢತಾಹೇತುಃ ಸತ್ಯಬುದ್ಧೇಸ್ತು ಸಂಸೃತೌ .
 ಅತಃ ಪ್ರಯತ್ನತಸ್ತಾಜ್ಯಃ ಕಾಮ್ಯಂಚೈವ ನಿಷೇಧಿತಂ .. 28..
 ಅಧಿಕಾರಿವಿಶೇಷೇ ತು ಕಾಮ್ಯಸ್ಯಾಪ್ಯುಪಯೋಗಿತಾ .
 ಕಾಮನಾಸಿದ್ಧಿರುಕ್ತತ್ವಾತ್ ಕಾಮ್ಯೇ ಲೋಭಪ್ರದರ್ಶನಾತ್ .. 29..
 ಪ್ರವೃತ್ತಿಜನನಾಚ್ಚೈವ ಲೋಭವಾಕ್ಯಂ ಪ್ರಲೋಭನಾತ್ .
 ಬಹಿರ್ಮುಖಾನಾಂ ದುವೃತ್ತಿನಿವೃತ್ತಿಃ ಕಾಮ್ಯಕರ್ಮಭಿಃ .. 30..
 ಸತ್ಪ್ರವೃತ್ತಿವಿವೃದ್ಧ್ಯರ್ಥಂ ವಿಧಾನಂ ಕಾಮ್ಯಕರ್ಮಣಾಂ .
 ಕಾಮ್ಯೋಽವಾಂತರಭೋಗಶ್ಚ ತದಂತೇ ಬುದ್ಧಿಶೋಧನಂ .. 31..
 ಈಶ್ವರಾರಾಧನಾದುಗ್ಧಂ ಕಾಮನಾಜಲಮಿಶ್ರಿತಂ .
 ವೈರಾಗ್ಯಾನಲತಾಪೇನ ತಜ್ಜಲಂ ಪರಿಶೋಷ್ಯತೇ .. 32..
 ಈಶ್ವರಾರಾಧನಾ ತತ್ರ ದುಗ್ಧವದವಶಿಷ್ಯತೇ .
 ತೇನ ಶುದ್ಧಂ ಭವೇಚ್ಚಿತ್ತಂ ತಾತ್ಪರ್ಯಂ ಕಾಮಕರ್ಮಣಃ .. 33..
 ಕರ್ಮಬೀಜಾದಿಹೈಕಸ್ಮಾಜ್ಞಾಯತೇ ಚಾಂಕುರದ್ವಯಂ .
 ಅಪೂರ್ವಮೇಕಮಪರಾ ವಾಸನಾ ಪರಿಕೀರ್ತಿತಾ .. 34..
 ಭವತ್ಯಪೂರ್ವತೋ ಭೋಗೋ ದತ್ವಾ ಭೋಗಂ ಸ ನಶ್ಯತಿ .

ವಾಸನಾ ಸೂಯತೇ ಕರ್ಮ ಶುಭಾಶುಭವಿಭೇದತಃ .. 35..
 ವಾಸನಯಾ ಭವೇತ್ ಕರ್ಮ ಕರ್ಮಣಾ ವಾಸನಾ ಪುನಃ .
 ಏತಾಭ್ಯಾಂ ಭ್ರಮಿತೋ ಜೀವಃ ಸಂಸೃತೇರ್ನ ನಿವರ್ತತೇ .. 36..
 ದುಃಖಹೇತುಸ್ತತಃ ಕರ್ಮ ಜೀವಾನಾಂ ಪದಶೃಂಖಲಂ .
 ಚಿಂತಾ ವೈಷಮ್ಯಚಿತ್ತಸ್ಯ ಅಶೇಷದುಃಖಕಾರಣಂ .. 37..
 ಸರ್ವಂ ಕರ್ಮ ಪರಿತ್ಯಜ್ಯ ಏಕಂ ಮಾಂ ಶರಣಂ ವ್ರಜೇತ್ .
 ಮಾಂಶಬ್ದಸ್ತತ್ತ್ವ ದೃಷ್ಟ್ಯಾ ತು ನ ಹಿ ಸಂಘಾತದೃಷ್ಟಿತಃ .. 38..
 ಏಕೋಽಹಂ ಸಚ್ಚಿದಾನಂದಸ್ತಾತ್ಪರ್ಯೇಣ ತಮಾಶ್ರಯ .
 ಸದೇಹಾಸೀದಿತಿ ಶ್ರೌತಂ ಪ್ರಮಾಣಮೇಕಶಬ್ದಕೇ .
 ಏಕಂ ಮಾಂ ಸರ್ವಭೂತೇಷು ಯಃ ಪಶ್ಯತಿ ಸ ಪಶ್ಯತಿ .. 39..
 ಸರ್ವಕರ್ಮ ಮಹಾಬಾಹೋ ತ್ಯಜೇತ್ ಸನ್ನ್ಯಾಸಪೂರ್ವಕಂ .
 ಸರ್ವಕರ್ಮ ತಥಾ ಚಿಂತಾಂ ತ್ಯಕ್ತ್ವಾ ಸನ್ನ್ಯಾಸಯೋಗತಃ .
 ಜಾನೀಯಾದೇಕಮಾತ್ಮಾನಂ ಸದಾ ತಚ್ಚಿತ್ತಸಂಯತಃ .. 40..
 ವಿಧಿನಾ ಕರ್ಮಸಂತ್ಯಾಗಃ ಸನ್ನ್ಯಾಸೇನ ವಿವೇಕತಃ .
 ಅವೈಧಂ ಸ್ವೇಚ್ಛಯಾ ಕರ್ಮ ತ್ಯಕ್ತ್ವಾ ಪಾಪೇನ ಲಿಪ್ಯತೇ .. 41..
 ಆತ್ಮಜ್ಞಾನಂ ವಿನಾ ನ್ಯಾಸಂ ಪಾತಿತ್ಯಾಯೈವ ಕಲ್ಪತೇ .
 ಕರ್ಮ ಬ್ರಹ್ಮೋಭಯಭ್ರಷ್ಟೋ ನದ್ಯಾಂ ದ್ವಿಕೂಲವರ್ಜಿತಃ .
 ಅಹಂಕಾರಮಹಾಗ್ರಾಹಗ್ರಸ್ಯಮಾನೋ ವಿನಶ್ಯತಿ .. 42..
 ಜಾರರೇ ಭರಣೇ ರಕ್ತಃ ಸಂಸಕ್ತಃ ಸಂಚಯೇ ತಥಾ .
 ಪರಾಜ್ಮುಖಃ ಸ್ವಾತ್ಮತತ್ತ್ವೇ ಸ ಸನ್ನ್ಯಾಸೀ ವಿಡಂಬಿತಃ .. 43..
 ಸರ್ವಕರ್ಮವಿರಾಗೇಣ ಸನ್ನ್ಯಾಸೇದ್ವಿಧಿಪೂರ್ವಕಂ .
 ಅಥವಾ ಸನ್ನ್ಯಾಸೇತ್ ಕರ್ಮ ಜನ್ಮಹೇತುಂ ಹಿ ಸರ್ವತಃ .. 44..
 ಏಕಂ ಮಾಂ ಸಂಶ್ರಯೇತ್ ಪಾರ್ಥ ಸಚ್ಚಿದಾನಂದಮವ್ಯಯಂ .
 ಅಹಂಪದಸ್ಯ ಲಕ್ಷ್ಯಂ ತದಹಮಃ ಸಾಕ್ಷಿ ನಿಷ್ಕಲಂ .. 45..
 ಆತ್ಮಾನಂ ಬ್ರಹ್ಮರೂಪೇಣ ಜ್ಞಾತ್ವಾ ಮುಕ್ತೋ ಭವಾರ್ಜುನ .. 46..
 ದೇಹಾತ್ಮಮಾನಿನಾಂ ದೃಷ್ಟಿದೇಹೇಽಹಂಮಮಶಬ್ದತಃ .
 ಕುಬುದ್ಧಯೋ ನ ಜಾನಂತಿ ಮಮ ಭಾವಮನಾಮಯಂ .. 47..
 ಚೈತನ್ಯಂ ತ್ವಮಹಂ ಸರ್ವಂ ಸ್ವರೂಪಮವಲೋಕಯ .
 ಇತಿ ತೇ ಕಥಿತಂ ತತ್ತ್ವಂ ಸರ್ವಸಾರಮನುತ್ತಮಂ .. 48..
 ಇತ್ಯಧ್ಯಾತ್ಮವಿದ್ಯಾಯಾಂ ಯೋಗಶಾಸ್ತ್ರೇ ಶ್ರೀವಾಸುದೇವಾರ್ಜುನಸಂವಾದೇ
 ಶಾಂತಿಗೀತಾಯಾಂ ಪಂಚಮೋಽಧ್ಯಾಯಃ .. 5..

ಅಥ ಷಷ್ಠೋಽಧ್ಯಾಯಃ .
 ಅರ್ಜುನ ಉವಾಚ .
 ಕಿಂ ಕರ್ತವ್ಯಂ ವಿದಾಂ ಕೃಷ್ಣ ಕಿಂ ನಿರುದ್ಧಂ ವದಸ್ವ ಮೇ .
 ವಿಶೇಷಲಕ್ಷಣಂ ತೇಷಾಂ ವಿಸ್ತರೇಣ ಪ್ರಕಾಶಯ .. 1..
 ಶ್ರೀಕೃಷ್ಣ ಉವಾಚ .
 ಕರ್ತವ್ಯಂ ವಾಪ್ಯಕರ್ತವ್ಯಂ ನಾಸ್ತಿ ತತ್ತ್ವ ವಿದಾಂ ಸಖೇ .
 ತೇಽಕರ್ತಾರೋ ಬ್ರಹ್ಮರೂಪಾ ನಿಷೇಧವಿಧಿವರ್ಜಿತಾಃ .. 2..
 ವೇದಃ ಪ್ರಭುರ್ನ ವೈ ತೇಷಾಂ ನಿಯೋಜನನಿಷೇಧನೇ .
 ಸ್ವಯಂ ಬ್ರಹ್ಮ ಸದಾನಂದಾ ವಿಶ್ರಾಂತಾಃ ಪರಮಾತ್ಮನಿ .. 3..
 ನ ಪ್ರವೃತ್ತಿರ್ನಿವೃತ್ತಿರ್ವಾ ಶುಭೇ ವಾಪ್ಯಶುಭೇ ತಥಾ .
 ಫಲಂ ಭೋಗಸ್ತಥಾ ಕರ್ಮ ನಾದೇಹಸ್ಯ ಭವೇತ್ತ್ವಚಿತ್ .. 4..
 ದೇಹಃ ಪ್ರಾಣೋ ಮನೋ ಬುದ್ಧಿಶ್ಚಿತ್ತಾಹಂಕಾರಮಿಂದ್ರಿಯಂ .
 ದೈವಂ ಚ ವಾಸನಾ ಚೇಷ್ಟಾ ತದ್ಯೋಗಾತ್ ಕರ್ಮ ಸಂಭವೇತ್ .. 5..
 ಜ್ಞಾನೀ ಸರ್ವಂ ವಿಚಾರೇಣ ನಿರಸ್ಯ ಜಡಭೋಧತಃ .
 ಸ್ವರೂಪೇ ಸಚ್ಚಿದಾನಂದೇ ವಿಶ್ರಾಂತಶ್ಚಾದ್ವಯತ್ವತಃ .. 6..
 ಕರ್ಮಲೇಶೋ ಭವೇನ್ನಾಸ್ಯ ನಿಷ್ಕ್ರಿಯಾತ್ಮತಯಾ ಯತೇಃ .
 ತಸ್ಮೈವ ಫಲಭೋಗಃ ಸ್ಯಾದ್ಯೇನ ಕರ್ಮ ಕೃತಂ ಭವೇತ್ .. 7..
 ಶರೀರೇ ಸತಿ ಯತ್ಕರ್ಮ ಭವತೀತಿ ಪ್ರಪಶ್ಯಸಿ .
 ಅಹಂಕಾರಶ್ಚ ಸಾಭಾಸಃ ಕರ್ತಾ ಭೋಕ್ತಾತ್ರ ಕರ್ಮಣಃ .. 8..
 ಸಾಕ್ಷಿಣಾ ಭಾಸ್ಯತೇ ಸರ್ವಂ ಜ್ಞಾನೀ ಸಾಕ್ಷೀ ಸ್ವಯಂಪ್ರಭಃ .
 ಸಂಗಸ್ಪರ್ಶೌ ತತೋ ನ ಸ್ತೋ ಭಾನುವಲ್ಲೋಕಕರ್ಮಭಿಃ .. 9..
 ವಿಚರತಿ ಗೃಹಕಾರ್ಯೇ ತ್ಯಕ್ತದೇಹಾಭಿಮಾನೋ
 ವಿಹರತಿ ಜನಸಂಗೇ ಲೋಕಯಾತ್ರಾನುರೂಪಂ .
 ಪವನಸಮವಿಹಾರೀ ರಾಗಸಂಗಾದಿಮುಕ್ತೋ
 ವಿಲಸತಿ ನಿಜರೂಪೇ ತತ್ತ್ವ ವಿದ್ವ್ಯಕ್ತಲಿಂಗಃ .. 10..
 ಲಕ್ಷಣಂ ಕಿಂ ತೇ ವಕ್ಷ್ಯಾಮಿ ಸ್ವಭಾವತೋ ವಿಲಕ್ಷಣಃ .
 ಭಾವಾತೀತಸ್ಯ ಕೋ ಭಾವಃ ಕಿಮಲಕ್ಷ್ಯಸ್ಯ ಲಕ್ಷಣಂ .. 11..
 ವಿಹರೇದ್ವಿವಿದ್ಯೈರ್ಭಾವೈರ್ಭಾವಾಭಾವವಿವರ್ಜಿತಃ .
 ಸರ್ವಾಚಾರಾನತೀತಃ ಸ ನಾನಾಚಾರೈಶ್ಚರೇದ್ಯತೀಃ .. 12..
 ಪ್ರಾರಬ್ಧೈರ್ನೀಯತೇ ದೇಹಃ ಕಂಚುಕಂ ಪವನೈರ್ಯಥಾ .

ಭೋಗೇ ನಿಯೋಜ್ಯತೇ ಕಾಲೇ ಯಥಾಯೋಗ್ಯಂ ಶರೀರಕಂ .. 13..
 ನಾನಾವೇಶಧರೋ ಯೋಗೀ ವಿಮುಕ್ತಃ ಸರ್ವವೇಶತಃ .
 ಕ್ಷಚಿಧ್ವಿಕ್ಷುಃ ಕ್ಷಚಿನ್ನಗೋ ಭೋಗೇ ಮಗ್ನಮನಾಃ ಕ್ಷಚಿತ್ .. 14..
 ಶೈಲೂಷಸದೃಶೋ ವೇಶೈರ್ನಾನಾರೂಪಧರಃ ಸದಾ .
 ಭಿಕ್ಷಾಚಾರರತಃ ಕಶ್ಚಿತ್ ಕಶ್ಚಿತ್ತು ರಾಜವೈಭವಃ .. 15..
 ಕಶ್ಚಿದ್ಭೋಗರತಃ ಕಾಮೀ ಕಶ್ಚಿದ್ವೈರಾಗ್ಯಮಾಶ್ರಿತಃ .
 ದಿವ್ಯವಾಸಾಶ್ಚೀರಾಚ್ಛನ್ನೋ ದಿಗ್ವಾಸಾ ಬದ್ಧಮೇಖಲಃ .. 16..
 ಕಶ್ಚಿತ್ ಸುಗಂಧಲಿಪ್ತಾಂಗಃ ಕಶ್ಚಿದ್ಭ್ರೂವಾನುಲೇಪಿತಃ .
 ಕಶ್ಚಿದ್ಭೋಗವಿಹಾರೀ ಚ ಯುವತೀ-ಯಾನ-ತಾಂಬೂಲೈಃ .. 17..
 ಕಶ್ಚಿದುನ್ನತ್ತವದ್ದೇಶಃ ಪಿಶಾಚ ಇವ ವಾ ವನೇ .
 ಕಶ್ಚಿನ್ಮಾನೀ ಭವೇತ್ ಪಾರ್ಥ ಕಶ್ಚಿದ್ವಕ್ತಾತಿತಾರ್ಕಿಕಃ .. 18..
 ಕಶ್ಚಿಚ್ಛುಭಾಶೀಃ ಸತ್ಪಾತ್ರಃ ಕಶ್ಚಿತ್ತದ್ಭಾವವರ್ಜಿತಃ .
 ಕಶ್ಚಿದ್ಗ್ಲಹೀ ವನಸ್ಥೋಽನ್ಯಃ ಕಶ್ಚಿನ್ಮೂಢೋಽಪರಃ ಸುಖೀ .. 19..
 ಇತ್ಯಾದಿ ವಿವಿಧೈರ್ಭಾವೈಶ್ಚರಂತಿ ಜ್ಞಾನಿನೋ ಭುವಿ .
 ಅವ್ಯಕ್ತಾ ವ್ಯಕ್ತಲಿಂಗಶ್ಚ ಭ್ರಮಂತಿ ಭ್ರಮವರ್ಜಿತಾಃ .. 20..
 ನಾನಾಭಾವೇನ ವೇಶೇನ ಚರಂತಿ ಗತಸಂಶಯಾಃ .
 ನ ಜ್ಞಾಯತೇ ತು ತಾನ್ ದೃಷ್ಟ್ವಾ ಕಿಂಚಿಚ್ಛಿಕ್ಷಂಚ ಬಾಹ್ಯತಃ .. 21..
 ದೇಹಾತ್ಮಬುದ್ಧಿತೋ ಲೋಕೇ ಬಾಹ್ಯಲಕ್ಷಣಮೀಕ್ಷತೇ .
 ಅಂತರ್ಭಾವೇ ನ ವೈ ವೇದ್ಯೋ ಬಹಿರ್ಲಕ್ಷಣತಃ ಕ್ಷಚಿತ್ .. 22..
 ಯೋ ಜಾನಾತಿ ಸ ಜಾನಾತಿ ನಾನೈ ವಾದರತಾ ಜನಾಃ .
 ಶಾಸ್ತ್ರಾರಣ್ಯೇ ಭ್ರಮಂತೇ ತೇ ನ ತೇಷಾಂ ನಿಷ್ಕೃತಿಃ ಕ್ಷಚಿತ್ .. 23..
 ದುಷ್ಟಾಪ್ಯತತ್ತ್ವಂ ಬಹುನಾ ಧನೇನ ಲಭ್ಯಂ ಪರಂ ಜನ್ಮಶತೇನ ಚೈವ .
 ಭಾಗ್ಯಂ ಯದಿ ಸ್ಯಾಚ್ಛುಭಸಂಚಯೇನ ಪುಣ್ಯೇನ ಚಾಚಾರ್ಯಕೃಪಾವಶೇನ .. 24..
 ಯದಿ ಸರ್ವಂ ಪರಿತ್ಯಜ್ಯ ಮಯಿ ಭಕ್ತಿಪರಾಯಣಃ .
 ಸಾಧಯೇದೇಕಚಿತ್ತೇನ ಸಾಧನಾನಿ ಪುನಃ ಪುನಃ .. 25..
 ವಿಧಾಯ ಕರ್ಮ ನಿಷ್ಕಾಮಂ ಸತ್ಪ್ರೀತಿ-ಲಾಭ-ಮಾನಸಃ .
 ಮಯಿ ಕೃತ್ವಾರ್ಪಣಂ ಸರ್ವಂ ಚಿತ್ತಶುದ್ಧಿರವಾಪ್ಯತೇ .. 26..
 ತತೋ ವಿವೇಕಸಂಪ್ರಾಪ್ತಃ ಸಾಧನಾನಿ ಸಮಾಚರೇತ್ .
 ಆತ್ಮವಾಸನಯಾ ಯುಕ್ತೋ ಬುಭುತ್ಸುರ್ವ್ಯಗ್ರಮಾನಸಃ .. 27..
 ಸಂಶ್ರಯೇತ್ ಸದ್ಗುರುಂ ಪ್ರಾಜ್ಞಂ ದಂಭಾದಿದೋಷವರ್ಜಿತಃ .
 ಗುರುಸೇವಾರತೋ ನಿತ್ಯಂ ತೋಷಯೇದ್ಗುರುಮೀಶ್ವರಂ .

ತತ್ತ್ವ ತೀತೋ ಭವೇತ್ತತ್ತ್ವಂ ಲಬ್ಧ್ವಾ ಗುರುಪ್ರಸಾದತಃ .. 28..
 ಗುರೌ ಪ್ರಸನ್ನೇ ಪರತತ್ತ್ವ ಲಾಭಸ್ತತಃ ಕ್ಷ ತಾಪೋ ಭವಬಂಧಮುಕ್ತಃ .
 ವಿಮುಕ್ತಸಂಗಃ ಪರಮಾತ್ಮರೂಪೋ ನ ಸಂಸರೇತ್ ಸೋಽಪಿ ಪುನರ್ಭವಾಬ್ಧೌ .. 29..
 ಜ್ಞಾನೀ ಕಶ್ಚಿದ್ವಿರಕ್ತಃ ಪ್ರವಿರತವಿಷಯಸ್ತ್ಯಕ್ತಭೋಗೋ ನಿರಾಶಃ
 ಕಶ್ಚಿದ್ಭೋಗೀ ಪ್ರಸಿದ್ಧೋ ವಿಚರತಿ ವಿಷಯೇ ಭೋಗರಾಗಪ್ರಸಕ್ತಃ .
 ಪ್ರಾರಬ್ಧಸ್ತತ್ರ ಹೇತುರ್ಜನಯತಿ ವಿವಿಧಾ ವಾಸನಾಃ ಕರ್ಮಯೋಗಾತ್
 ಪ್ರಾರಬ್ಧೇ ಯಸ್ಯ ಭೋಗಃ ಸ ಯತತಿ ವಿಭವೇ ಭೋಗಹೀನೋ ವಿರಕ್ತಃ .. 30..
 ಪ್ರಾರಬ್ಧಾದ್ವಾಸನಾ ಚೇಚ್ಛಾ ಪ್ರವೃತ್ತಿರ್ಜಾಯತೇ ನೃಣಾಂ .
 ಪ್ರವೃತ್ತೋ ವಾ ನಿವೃತ್ತೋ ವಾ ಪ್ರಭುತ್ವಂ ತಸ್ಯ ಸರ್ವತಃ .. 31..
 ಭೋಗೋ ಜ್ಞಾನಂ ಭವೇದ್ಧೇಹೇ ಏಕೇನಾರಬ್ಧಕರ್ಮಣಾ .
 ಪ್ರಾರಬ್ಧಂ ಭೋಗದಂ ಲೋಕೇ ದತ್ತಾ ಭೋಗಂ ವಿನಶ್ಯತಿ .. 32..
 ಪ್ರಾರಬ್ಧಂ ಲಕ್ಷ್ಯಸಂಪನ್ನೇ ಘಟವಜ್ಞಾ ನಜನ್ಮತಃ .
 ಶೇಷಸ್ತಿಷ್ಠೇತ್ಸಮುತ್ಪನ್ನೇ ಘಟೇ ಚಕ್ರಸ್ಯ ವೇಗವತ್ .. 33..
 ಪ್ರಾರಬ್ಧಂ ವಿದುಷಾಃ ಪಾರ್ಥ ಜ್ಞಾನೋತ್ತರಮೃಷಾತ್ಮಕಂ .
 ಕರ್ತುಂ ನಾತಿಶಯಂ ಕಿಂಚಿತ್ ಪ್ರಾರಬ್ಧಂ ಜ್ಞಾನಿನಾಂ ಕ್ಷಮಂ .. 34..
 ತದ್ಧೇಹಾರಂಭಿಕಾ ಶಕ್ತಿರ್ಭೋಗದಾನಾಯ ದೇಹಿನಾಂ .
 ದದ್ಯಾಜ್ಞಾ ನೋತ್ತರಂ ಭೋಗಂ ದೇಹಾಭಾಸಂ ವಿಧಾಯ ತತ್ .. 35..
 ಆಭಾಸಶರೀರೇ ಭೋಗೋ ಭವೇತ್ ಪ್ರಾರಬ್ಧಕಲ್ಪಿತೇ .
 ಮುಕ್ತೋ ಜ್ಞಾನದಶಾಯಾಂತು ತತ್ತ್ವಜ್ಞೋ ಭೋಗವರ್ಜಿತಃ .. 36..
 ಇತ್ಯಧ್ಯಾತ್ಮವಿದ್ಯಾಯಾಂ ಯೋಗಶಾಸ್ತ್ರೇ ಶ್ರೀವಾಸುದೇವಾರ್ಜುನಸಂವಾದೇ
 ಶಾಂತಿಗೀತಾಯಾಂ ಷಷ್ಠೋಽಧ್ಯಾಯಃ .. 6..

ಅಥ ಸಪ್ತಮೋಽಧ್ಯಾಯಃ .

ಶ್ರೀಭಗವನುವಾಚ .

ಸಾರಂ ತತ್ತ್ವಂ ಪ್ರವಕ್ಷ್ಯಾಮಿ ತಚ್ಚೈ ಣುಷ್ಠ ಸರ್ವೇಽರ್ಜುನ .
 ಅತಿಗುಹ್ಯಂ ಮಹತ್ಪೂರ್ಣಂ ಯಚ್ಛುತ್ವಾ ಮುಚ್ಯತೇ ನರಃ .. 1..
 ಪೂರ್ಣಂ ಚೈತನ್ಯಮೇಕಂ ಸತ್ತತೋಽನ್ಯನ್ನ ಹಿ ಕಿಂಚನ .
 ನ ಮಾಯಾ ನೇಶ್ವರೋ ಜೀವೋ ದೇಶಃ ಕಾಲಶ್ಚರಾಚರಂ .. 2..
 ನ ತ್ವಂ ನಾಹಂ ನ ವಾ ಪೃಥ್ವೀ ನೇಮೇ ಲೋಕಾ ಭುವಾದಯಃ .
 ಕಿಂಚಿನ್ನಾಸ್ಥಪಿ ಲೇಶೇನ ನಾಸ್ತಿ ನಾಸ್ತೀತಿ ನಿಶ್ಚಿನು .. 3..
 ಕೇವಲಂ ಬ್ರಹ್ಮಮಾತ್ರಂ ಸನ್ನಾನ್ಯದಸ್ತೀತಿ ಭಾವಯ .

ಪಶ್ಯಸಿ ಸ್ವಪ್ನವತ್ಸರ್ವಂ ವಿವರ್ತಂ ಚೇತನೇ ಖಲು .. 4..
 ವಿಷಯಂ ದೇಶಕಾಲಾದಿಂ ಭೋಕ್ತೃಜ್ಞಾತೃಕ್ರಿಯಾದಿಕಂ .
 ಮಿಥ್ಯಾ ತತ್ಸಪ್ನವದ್ಭಾನಂ ನ ಕಿಂಚಿನ್ನಾಪಿ ಕಿಂಚನ .. 5..
 ಯತ್ಸತ್ತ್ವಂ ಸತತಂ ಪ್ರಕಾಶಮಮಲಂ ಸಂಸಾರಧಾರಾವಹಂ
 ನಾನ್ಯತ್ ಕಿಂಚ ತರಂಗಘೇನಸಲಿಲಂ ಸತ್ಯೈವ ವಿಶ್ವಂ ತಥಾ .
 ದೃಶ್ಯಂ ಸ್ವಪ್ನಮಯಂ ನ ಚಾಸ್ತಿ ವಿತತಂ ಮಾಯಾಮಯಂ ದೃಶ್ಯತೇ
 ಚೈತನ್ಯಂ ವಿಷಯೋ ವಿಭಾತಿ ಬಹುಧಾ ಬ್ರಹ್ಮಾದಿಕಂ ಮಾಯಯಾ .. 6..
 ವಿಶ್ವಂ ದೃಶ್ಯಮಸತ್ಯಮೇತದಖಿಲಂ ಮಾಯಾವಿಲಾಸಾಸ್ವದಂ
 ಆತ್ಮಾಽಜ್ಞಾನನಿದಾನಭಾನಮನೃತಂ ಸದ್ವಚ್ಚ ಮೋಹಾಲಯಂ .
 ಬಾಧ್ಯಂ ನಾಶ್ಯಮಚಿಂತ್ಯಚಿತ್ರಚಿಂತಂ ಸ್ವಪ್ನೋಪಮಂ ತದ್ಭವಂ
 ಆಸ್ಥಾಂ ತತ್ರ ಜಹಿ ಸ್ವದುಃಖನಿಲಯೇ ರಜ್ಜ್ವಾಂ ಭುಜಂಗೋಪಮೇ .. 7..
 ಅರ್ಜುನ ಉವಾಚ .
 ನಿರ್ಗುಣಂ ಪರಮಂ ಬ್ರಹ್ಮ ನಿರ್ವಿಕಾರಂ ವಿನಿಷ್ಠಿಯಂ .
 ಜಗತ್ಸೃಷ್ಟಿಃ ಕಥಂ ತಸ್ಮಾದ್ಭವತಿ ತದ್ವದಸ್ವ ಮೇ .. 8..
 ಶ್ರೀಭಗವಾನುವಾಚ .
 ಸೃಷ್ಟಿರ್ನಾಸ್ತಿ ಜಗನ್ನಾಸ್ತಿ ಜೀವೋ ನಾಸ್ತಿ ತಥೇಶ್ವರಃ .
 ಮಾಯಯಾ ದೃಶ್ಯತೇ ಸರ್ವಂ ಭಾಸ್ಯತೇ ಬ್ರಹ್ಮಸತ್ತಯಾ .. 9..
 ಯಥಾ ಸ್ತಿಮಿತಗಂಭೀರೇ ಜಲರಾಶೌ ಮಹಾರ್ಣವೇ .
 ಸಮೀರಣವಶಾದ್ವೀಚಿರ್ನ ವಸ್ತು ಸಲಿಲೇತರತ್ .. 10..
 ತಥಾ ಹಿ ಪೂರ್ಣಚೈತನ್ಯೇ ಮಾಯಯಾ ದೃಶ್ಯತೇ ಜಗತ್ .
 ನ ತರಂಗೋ ಜಲಾದ್ಭಿನ್ನೋ ಬ್ರಹ್ಮಣೋಽನ್ಯಜ್ಜಗನ್ನ ಹಿ .. 11..
 ಚೈತನ್ಯಂ ವಿಶ್ವರೂಪೇಣ ಭಾಸತೇ ಮಾಯಯಾ ತಥಾ .
 ಕಿಂಚಿದ್ಭವತಿ ನೋ ಸತ್ಯಂ ಸ್ವಪ್ನಕರ್ಮೇವ ನಿದ್ರಯಾ .. 12..
 ಯಾವನ್ನಿದ್ರಾ ಋತಂ ತಾವತ್ ತಥಾಽಜ್ಞಾನಾದಿದಂ ಜಗತ್ .
 ನ ಮಾಯಾ ಕುರುತೇ ಕಿಂಚಿನ್ನಾಮಾಯಾವೀ ನ ಕರೋತ್ಯಣು .
 ಇಂದ್ರಜಾಲಸಮಂ ಸರ್ವಂ ಬದ್ಧದೃಷ್ಟಿಃ ಪ್ರಪಶ್ಯತಿ .. 13..
 ಅಜ್ಞಾನಜನಬೋಧಾರ್ಥಂ ಬಾಹ್ಯದೃಷ್ಟ್ಯಾ ಶ್ರುತೀರಿತಂ .
 ಬಾಲಾನಾಂ ಪ್ರೀತಯೇ ಯದ್ವದ್ಧಾತ್ರೀ ಜಲ್ಪತಿ ಕಲ್ಪಿತಂ .
 ತತ್ರಕಾರಂ ಪ್ರವಕ್ಷ್ಯಾಮಿ ಶೃಣುಷ್ವ ಕುಂತಿನಂದನ .. 14..
 ಚೈತನ್ಯೇ ವಿಮಲೇ ಪೂರ್ಣೇ ಕಸ್ಮಿನ್ ದೇಶೇಽಣುಮಾತ್ರಕಂ .
 ಅಜ್ಞಾನಮುದಿತಂ ಸತ್ತಾಂ ಚೈತನ್ಯಸ್ಫೂರ್ತಿಮಾಶ್ರಿತಂ .. 15..

ತದಜ್ಞಾನಂ ಪರಿಣತಂ ಸ್ವಸ್ಯೈವ ಶಕ್ತಿಭೇದತಃ .
 ಮಾಯಾರೂಪಾ ಭವೇದೇಕಾ ಚಾವಿದ್ಯಾರೂಪಿಣೀತರಾ .. 16..
 ಸತ್ತ್ವಪ್ರಧಾನಮಾಯಾಯಾಂ ಚಿದಾಭಾಸೋ ವಿಭಾಸಿತಃ .
 ಚಿದಧ್ಯಾಸಾಚ್ಚಿದಾಭಾಸ ಈಶ್ವರೋಽಭೂತ್ಸ್ವಮಾಯಯಾ .. 17..
 ಮಾಯಾವೃತ್ಯಾ ಭವೇದೀಶಃ ಸರ್ವಜ್ಞಃ ಸರ್ವಶಕ್ತಿಮಾನ್ .
 ಇಚ್ಛಾದಿ ಸರ್ವಕರ್ತೃತ್ವಂ ಮಾಯಾವೃತ್ಯಾ ತಥೇಶ್ವರೇ .. 18..
 ತತಃ ಸಂಕಲ್ಪವಾನೀಶಸ್ತದ್ವೃತ್ಯಾ ಸ್ವೇಚ್ಛಯಾ ಸ್ವತಃ .
 ಬಹುಃ ಸ್ಯಾಮಹಮೇವೈಕಃ ಸಂಕಲ್ಪೋಽಸ್ಯ ಸಮುತ್ಥಿತಃ .. 19..
 ಮಾಯಾಯಾ ಉದ್ಗತಃ ಕಾಲೋ ಮಹಾಕಾಲ ಇತಿ ಸ್ಮೃತಃ .
 ಕಾಲಶಕ್ತಿರ್ಮಹಾಕಾಲೀ ಚಾದ್ಯಾ ಸದ್ಯಸಮುದ್ಭವಾತ್ .. 20..
 ಕಾಲೇನ ಜಾಯತೇ ಸರ್ವಂ ಕಾಲೇ ಚ ಪರಿತಿಷ್ಠತಿ .
 ಕಾಲೇ ವಿಲಯಮಾಪ್ನೋತಿ ಸರ್ವೇ ಕಾಲವಶಾನುಗಾಃ .. 21..
 ಸರ್ವವ್ಯಾಪೀ ಮಹಾಕಾಲೋ ನಿರಾಕಾರೋ ನಿರಾಮಯಃ .
 ಉಪಾಧಿಯೋಗತಃ ಕಾಲೋ ನಾನಾಭಾವೇನ ಭಾಸತೇ .. 22..
 ನಿಮೇಷಾದಿಯುಗಃ ಕಲ್ಪಃ ಸರ್ವಂ ತಸ್ಮಿನ್ ಪ್ರಕಾಶಿತಂ .
 ಕಾಲತೋಽಭೂನ್ಮಹತ್ತತ್ತ್ವಂ ಮಹತ್ತತ್ತ್ವಾ ದಹಂಕೃತಿಃ .. 23..
 ತ್ರಿವಿಧಃ ಸೋಽಪ್ಯಹಂಕಾರಃ ಸತ್ತ್ವಾದಿಗುಣಭೇದತಃ .
 ಅಹಂಕಾರಾಧ್ಯವೇತ್ ಸೂಕ್ಷ್ಮತನ್ಮಾತ್ರಾಣ್ಯಪಿ ಪಂಚ ವೈ .. 24..
 ಸೂಕ್ಷ್ಮಾಣಿ ಪಂಚಭೂತಾನಿ ಸ್ಥೂಲಾನಿ ವ್ಯಾಕೃತಾನಿ ತು .
 ಸತ್ತ್ವಾಂಶಾತ್ ಸೂಕ್ಷ್ಮಭೂತಾನಾಂ ಕ್ರಮಾದ್ಧೀಂದ್ರಿಯಪಂಚಕಂ .
 ಅಂತಃಕರಣಮೇಕಂ ತತ್ ಸಮಷ್ಟಿಗುಣತತ್ತ್ವತಃ .. 25..
 ಕರ್ಮೇಂದ್ರಿಯಾಣಿ ರಜಸಃ ಪ್ರತ್ಯೇಕಂ ಭೂತಪಂಚಕಾತ್ .
 ಪಂಚವೃತ್ತಿಮಯಃ ಪ್ರಾಣಃ ಸಮಷ್ಟಿಃ ಪಂಚರಾಜಸೈಃ .. 26..
 ಪಂಚೀಕೃತಂ ತಾಮಸಾಂಶಂ ತತ್ಪಂಚಸ್ಥೂಲತಾಂ ಗತಂ .
 ಸ್ಥೂಲಭೂತಾತ್ ಸ್ಥೂಲಸೃಷ್ಟಿಬ್ರಹ್ಮಾಂಡಶರೀರಾದಿಕಂ .. 27..
 ಮಾಯೋಪಾಧಿಭವೇದೀಶಶ್ಚಾವಿದ್ಯಾ ಜೀವಕಾರಣಂ .
 ಶುದ್ಧಸತ್ತ್ವಾಧಿಕಾ ಮಾಯಾ ಚಾವಿದ್ಯಾ ಸಾ ತಮೋಮಯೀ .. 28..
 ಮಲಿನಸತ್ತ್ವಪ್ರಧಾನಾ ಹ್ಯವಿದ್ಯಾಽವರಣಾತ್ಮಿಕಾ .
 ಚಿದಾಭಾಸಸ್ತತ್ರ ಜೀವಃ ಸ್ವಲ್ಪಜ್ಞಶ್ಚಾಪಿ ತದ್ವಶಃ .
 ಚೈತನ್ಯೇ ಕಲ್ಪಿತಂ ಸರ್ವಂ ಬುದ್ಬುದಾ ಇವ ವಾರಿಣಿ .. 29..
 ತೈಲಬಿಂದುರ್ಯಥಾ ಕ್ಷಿಪ್ತಃ ಪತಿತಃ ಸರಸೀಜಲೇ .

ನಾನಾರೂಪೇಣ ವಿಸ್ತೀರ್ಣೋ ಭವೇತ್ತನ್ನ ಜಲಂ ತಥಾ .. 30..
ಅನಂತಪೂರ್ಣಚೈತನ್ಯೇ ಮಹಾಮಾಯಾ ವಿಜೃಂಭಿತಾ .
ಕಸ್ಮಿನ್ ದೇಶೇ ಚಾಣುಮಾತ್ರಂ ಬಿಭೃತಾ ನಾಮರೂಪತಃ .. 31..
ನ ಮಾಯಾತಿಶಯಂ ಕರ್ತುಂ ಬ್ರಹ್ಮಣಿ ಕಶ್ಚಿದರ್ಹತಿ .
ಚೈತನ್ಯಂ ಸ್ವಬಲೇನೈವ ನಾನಾಕಾರಂ ಪ್ರದರ್ಶಯೇತ್ .. 32..
ವಿವರ್ತಂ ಸ್ವಪ್ನವತ್ಸರ್ವಮಧಿಷ್ಠಾನೇ ತು ನಿರ್ಮಲೇ .
ಆಕಾಶೇ ಧೂಮವನ್ಮಾಯಾ ತತ್ಕಾರ್ಯಮಪಿ ವಿಸ್ತೃತಂ .
ಸಂಗಃ ಸ್ಪರ್ಶಸ್ತತೋ ನಾಸ್ತಿ ನಾಂಬರಂ ಮಲಿನಂ ತತಃ .. 33..
ಕಾರ್ಯಾನುಮೇಯಾ ಸಾ ಮಾಯಾ ದಾಹಕಾನಲಶಕ್ತಿವತ್ .
ಅಧಿಜ್ಞೈರನುಮೀಯೇತ ಜಗದ್ಧೃಷ್ಟಾಸ್ಯ ಕಾರಣಂ .. 34..
ನ ಮಾಯಾ ಚೈತನ್ಯೇ ನ ಹಿ ದಿನಮಣಾವಂಧಕಾರಪ್ರವೇಶಃ
ದಿವಾಂಧಾಃ ಕಲ್ಪಂತೇ ದಿನಕರಕರೇ ಶಾರ್ವರಂ ಘೋರದೃಷ್ಟ್ಯಾ .
ನ ಸತ್ಯಂ ತದ್ಭಾವಃ ಸ್ವಮತಿವಿಷಯಂ ನಾಸ್ತಿ ತಲ್ಲೇಶಮಾತ್ರಃ
ತಥಾ ಮೂಢಾಃ ಸರ್ವೇ ಮನಸಿ ಸತತಂ ಕಲ್ಪಯಂತೈವ ಮಾಯಾ .. 35..
ಸ್ವಸತ್ತಾಹೀನರೂಪತ್ವಾದವಸ್ತುತ್ವಾತ್ತಥೈವ ಚ .
ಅನಾತ್ಮತ್ವಾಜ್ಜಡತ್ವಾಚ್ಚ ನಾಸ್ತಿ ಮಾಯೇತಿ ನಿಶ್ಚಿನು .. 36..
ಮಾಯಾ ನಾಸ್ತಿ ಜಗನ್ನಾಸ್ತಿ ನಾಸ್ತಿ ಜೀವಸ್ತಥೇಶ್ವರಃ .
ಕೇವಲಂ ಬ್ರಹ್ಮಮಾತ್ರತ್ವಾತ್ ಸ್ವಪ್ನಕಲ್ಪೇವ ಕಲ್ಪನಾ .. 37..
ಏಕಂ ವಕ್ತ್ರಂ ನ ಯೋಗ್ಯಂ ತದ್ವಿತ್ತೀಯಂ ಕುತ ಇಷ್ಯತೇ .
ಸಂಖ್ಯಾಬದ್ಧಂ ಭವೇದೇಕಂ ಬ್ರಹ್ಮಣಿ ತನ್ನ ಶೋಭತೇ .. 38..
ಲೇಶಮಾತ್ರಂ ನ ಹಿ ದ್ವೈತಂ ದ್ವೈತಂ ನ ಸಹತೇ ಶ್ರುತಿಃ .
ಶಬ್ದಾತೀತಂ ಮನೋಽತೀತಂ ವಾಕ್ಯಾತೀತಂ ಸದಾಮಲಂ .
ಉಪಮಾಭಾವಹೀನತ್ವಾದೀದೃಶಸ್ತಾದೃಶೋ ನ ಹಿ .. 39..
ನ ಹಿ ತತ್ ಶ್ರುಯತೇ ಶ್ಲೋತ್ರೈರ್ನ ಸ್ಪೃಶ್ಯತೇ ತ್ವಚಾ ತಥಾ .
ನ ಹಿ ಪಶ್ಯತಿ ಚಕ್ಷುಸ್ತದ್ರಸನಾಸ್ತಾದಯೇನ್ನ ಹಿ .
ನ ಚ ಜಿಘೃತಿ ತದ್ಭಾಣಂ ನ ವಾಕ್ಯಂ ವ್ಯಾಕರೋತಿ ಚ .. 40..
ಸದ್ರೂಪೋ ಹ್ಯವಿನಾಶಿತ್ವಾತ್ ಪ್ರಕಾಶತ್ವಾಚ್ಚಿದಾತ್ಮಕಃ .
ಆನಂದಃ ಪ್ರಿಯರೂಪತ್ವಾನ್ನಾತ್ಮನ್ಯಪ್ರಿಯತಾ ಕ್ಷಚಿತ್ .. 41..
ವ್ಯಾಪಕತ್ವಾದಧಿಷ್ಠಾನಾದ್ಧೇಹಸ್ಯಾತ್ಮೇತಿ ಕಥ್ಯತೇ .
ಬೃಂಹಣತ್ವಾನ್ವೈಹತ್ವಾಚ್ಚ ಬ್ರಹ್ಮೇತಿ ಗೀಯತೇ ಶ್ರುತೌ .. 42..
ಯದಾ ಜ್ಞಾತ್ವಾ ಸ್ವರೂಪಂ ಸ್ವಂ ವಿಶ್ರಾಂತಿಂ ಲಭಸೇ ಸಖೇ .

ತದಾ ಧನ್ಯಃ ಕೃತಾರ್ಥಃ ಸನ್ ಜೀವನ್ಮುಕ್ತೋ ಭವಿಷ್ಯಸಿ .. 43..
 ಮೋಕ್ಷರೂಪಂ ತಮೇವಾಹುರ್ಯೋಗಿನಸ್ತತ್ತ್ವದರ್ಶಿನಃ .
 ಸ್ವರೂಪಜ್ಞಾನಮಾತ್ರೇಣ ಲಾಭಸ್ತತ್ಕಂಠಹಾರವತ್ .. 44..
 ಪ್ರಬುದ್ಧತತ್ತ್ವಸ್ಯ ತು ಪೂರ್ಣಬೋಧೇ ನ ಸತ್ಯಮಾಯಾ ನ ಚ ಕಾರ್ಯಮಸ್ಯಾಃ .
 ತಮಸ್ತಮಃಕಾರ್ಯಮಸತ್ಯಸರ್ವಂ ನ ದೃಶ್ಯತೇ ಭಾನೋರ್ಮಹಾಪ್ರಕಾಶೇ .. 45..
 ಅತಸ್ತತೋ ನಾಸ್ತಿ ಜಗತ್ಪ್ರಸಿದ್ಧಂ ಶುದ್ಧೇ ಪರೇ ಬ್ರಹ್ಮಣಿ ಲೇಶಮಾತ್ರಂ .
 ಮೃಷಾಮಯಂ ಕಲ್ಪಿತನಾಮರೂಪಂ ರಜ್ಜ್ವಾಂ ಭುಜಂಗೋ ಮೃದಿ ಕುಂಭಭಾಂಡಂ
 .. 46..
 ಇತ್ಯಧ್ಯಾತ್ಮವಿದ್ಯಾಯಾಂ ಯೋಗಶಾಸ್ತ್ರೇ ಶ್ರೀವಾಸುದೇವಾರ್ಜುನಸಂವಾದೇ
 ಶಾಂತಿಗೀತಾಯಾಂ ಸಪ್ತಮೋಽಧ್ಯಾಯಃ .. 7..

ಅಥಾಷ್ಟಮೋಽಧ್ಯಾಯಃ .
 ಅರ್ಜುನ ಉವಾಚ .
 ಕಿಂ ಲಕ್ಷ್ಯಂ ಸ್ವಾತ್ಮರೂಪೇಣ ಯದ್ಬ್ರಹ್ಮ ಕಥ್ಯತೇ ವಿದಾ .
 ಯಜ್ಞಾತ್ವಾ ಬ್ರಹ್ಮರೂಪೇಣ ಸ್ವಾತ್ಮಾನಂ ವೇದ್ಮಿ ತದ್ವದ .. 1..
 ಶ್ರೀಭಗವನುವಾಚ .
 ಅಂಗುಷ್ಠಮಾತ್ರಃ ಪುರುಷೋ ಹೃತ್ಪದ್ಮೇ ಯೋ ವ್ಯವಸ್ಥಿತಃ .
 ತಮಾತ್ಮಾನಂಚ ವೇತ್ತಾರಂ ವಿದ್ಧಿ ಬುದ್ಧ್ಯಾ ಸುಸೂಕ್ಷ್ಮಯಾ .. 2..
 ಹೃದಯಕಮಲಂ ಪಾರ್ಥ ಅಂಗುಷ್ಠಪರಿಮಾಣತಃ .
 ತತ್ರ ತಿಷ್ಠತಿ ಯೋ ಭಾತಿ ವಂಶಪರ್ವಣೀವಾಂಬರಂ .
 ಅಂಗುಷ್ಠಮಾತ್ರಂ ಪುರುಷಂ ತೇನೈವ ವದತಿ ಶ್ರುತಿಃ .. 3..
 ಮಹಾಕಾಶೇ ಘಟೇ ಜಾತೇಽವಕಾಶೋ ಘಟಮಧ್ಯಗಃ .
 ಘಟಾವಚ್ಛಿನ್ನ ಆಕಾಶಃ ಕಥ್ಯತೇ ಲೋಕಪಂಡಿತೈಃ .. 4..
 ಕೂಟಸ್ಥೋಽಪಿ ತಥಾ ಬುದ್ಧಿಃ ಕಲ್ಪಿತಾ ತು ಯದಾ ಭವೇತ್ .
 ತದಾ ಕೂಟಸ್ಥಚೈತನ್ಯಃ ಬುದ್ಧ್ಯಂತಸ್ಥಂ ವಿಭಾಸತೇ .
 ಬುದ್ಧ್ಯವಚ್ಛಿನ್ನಚೈತನ್ಯಂ ಜೀವಲಕ್ಷ್ಯಂ ತ್ವಮೇವ ಹಿ .. 5..
 ಪ್ರಜ್ಞಾನಂ ತಚ್ಚ ಗಾಯಂತಿ ವೇದಶಾಸ್ತ್ರವಿಶಾರದಾಃ .
 ಆನಂದಂ ಬ್ರಹ್ಮಶಬ್ದಾಭ್ಯಾಂ ವಿಶೇಷಣವಿಶೇಷಿತಂ .. 6..
 ಶೃಣೋತಿ ಯೇನ ಜಾನಾತಿ ಪಶ್ಯತಿ ಚ ವಿಜಿಘ್ರತಿ .
 ಸ್ವಾದಾಸ್ವಾದಂ ವಿಜಾನಾತಿ ಶೀತಂಚೋಷ್ಣಾದಿಕಂ ತಥಾ .. 7..
 ಚೈತನ್ಯಂ ವೇದನಾರೂಪಂ ತತ್ಸರ್ವವೇದನಾಶ್ರಯಂ .

ಅಲಕ್ಷ್ಯಂ ಶುದ್ಧಚೈತನ್ಯಂ ಕೂಟಸ್ಥಂ ಲಕ್ಷಯೇತ್ ಶ್ರುತಿಃ .. 8..
 ಬುದ್ಧ್ಯಾವಚ್ಛಿನ್ನಚೈತನ್ಯಂ ವೃತ್ತ್ಯಾರೂಢಂ ಯದಾ ಭವೇತ್ .
 ಜ್ಞಾನಶಬ್ದಾಭಿಧಂ ತರ್ಹಿ ತೇನ ಚೈತನ್ಯಬೋಧನಂ .. 9..
 ಯದಾ ವೃತ್ತಿಃ ಪ್ರಮಾಣೇನ ವಿಷಯೇಣೈಕತಾಂ ವ್ರಜೇತ್ .
 ವೃತ್ತವಿಷಯಚೈತನ್ಯೇ ಏಕತ್ವೇನ ಫಲೋದಯಃ .. 10..
 ತದಾ ವೃತ್ತಿಲಯೇ ಪ್ರಾಪ್ತೇ ಜ್ಞಾನಂ ಚೈತನ್ಯಮೇವ ತತ್ .
 ಪ್ರಬೋಧನಾಯ ಚೈತನ್ಯಂ ಜ್ಞಾನಶಬ್ದೇನ ಕಥ್ಯತೇ .. 11..
 ಶೃಣೋಪಿ ವೀಕ್ಷಸೇ ಯದ್ಯತ್ತತ್ರ ಸಂವಿದನುತ್ತಮಾ .
 ಅನುಸ್ಮೂತತಯಾ ಭಾತಿ ತತ್ತತ್ಸರ್ವಪ್ರಕಾಶಿಕಾ .. 12..
 ಸಂವಿದಂ ತಾಂ ವಿಚಾರೇಣ ಚೈತನ್ಯಮವಧಾರಯ .
 ತತ್ರ ಪಶ್ಯಸಿ ಯದ್ವಸ್ತು ಜಾನಾಮೀತಿ ವಿಭಾಸತೇ .
 ತದ್ಧಿ ಸಂವಿತ್ಪಭಾವೇನ ವಿಜ್ಞೇಯಂ ಸ್ವರೂಪಂ ತತಃ .. 13..
 ಸರ್ವಂ ನಿರಸ್ಯ ದೃಶ್ಯತ್ವಾದನಾತ್ಮತ್ವಾಜ್ಜಡತ್ವತಃ .
 ತಮವಿಚ್ಛಿನ್ನಮಾತ್ಮಾನಂ ವಿದ್ಧಿ ಸುಸೂಕ್ಷ್ಮಯಾ ಧಿಯಾ .. 14..
 ಯಾ ಸಂವಿತ್ ಸೈವ ಹಿ ತ್ವಾತ್ಮಾ ಚೈತನ್ಯಂ ಬ್ರಹ್ಮ ನಿಶ್ಚಿನು .
 ತ್ವಂಪದಸ್ಯ ಚ ಲಕ್ಷ್ಯಂ ತಜ್ಞಾ ತವ್ಯಂ ಗುರುವಾಕ್ಯತಃ .. 15..
 ಘಟಾಕಾಶೋ ಮಹಾಕಾಶ ಇವ ಜಾನೀಹಿ ಚೈಕತಾಂ .
 ಅಖಂಡತ್ವಂ ಭವೇದೈಕ್ಯಂ ಜ್ಞಾತ್ವಾ ಬ್ರಹ್ಮಮಯೋ ಭವ .. 16..
 ಕುಂಭಾಕಾಶಮಹಾಕಾಶೋ ಯಥಾಽಭಿನ್ನೋ ಸ್ವರೂಪತಃ .
 ತಥಾತ್ಮಬ್ರಹ್ಮಣೋಽಭೇದಂ ಜ್ಞಾತ್ವಾ ಪೂರ್ಣೋ ಭವಾರ್ಜುನ .. 17..
 ನಾನಾಧಾರೇ ಯಥಾಕಾಶಃ ಪೂರ್ಣ ಏಕೋ ಹಿ ಭಾಸತೇ .
 ತಥೋಪಾಧಿಷು ಸರ್ವತ್ರ ಚೈಕಾತ್ಮಾ ಪೂರ್ಣನಿರದ್ವಯಃ .. 18..
 ಯಥಾ ದೀಪಸಹಸ್ರೇಷು ವಹ್ನಿರೇಕೋ ಹಿ ಭಾಸ್ವರಃ .
 ತಥಾ ಸರ್ವಶರೀರೇಷು ಹ್ಯೇಕಾತ್ಮಾ ಚಿತ್ತದವ್ಯಯಃ .. 19..
 ಸಹಸ್ರಧೇನುಷು ಕ್ಷೀರಂ ಸರ್ಪಿರೇಕಂ ನ ಭಿದ್ಯತೇ .
 ನಾನಾರಣಿಪ್ರಸ್ತರೇಷು ಕೃಶಾನುಭೇದವರ್ಜಿತಃ .. 20..
 ನಾನಾಜಲಾಶಯೇಷ್ಟೇವಂ ಜಲಮೇಕಂ ಸ್ಫುರತ್ಯಲಂ .
 ನಾನಾವರ್ಣೇಷು ಪುಷ್ಟೇಷು ಹ್ಯೇಕಂ ತನ್ನಧುರಂ ಮಧು .. 21..
 ಇಕ್ಷುದಂಡೇಷ್ಟಸಂಖ್ಯೇಷು ಚೈಕಂ ಹಿ ರಸಮೈಕ್ಷವಂ .
 ತಥಾ ಹಿ ಸರ್ವಭಾವೇಷು ಚೈತನ್ಯಂ ಪೂರ್ಣಮದ್ವಯಂ .. 22..
 ಅದ್ವಯೇ ಪೂರ್ಣಚೈತನ್ಯೇ ಕಲ್ಪಿತಂ ಮಾಯಯಾಖಿಲಂ .
 ಮೃಷಾ ಸರ್ವಮಧಿಷ್ಠಾನಂ ನಾನಾರೂಪೇಣ ಭಾಸತೇ .. 23..

ಅಖಂಡೇ ವಿಮಲೇ ಪೂರ್ಣೇ ದ್ವೈತಗಂಧವಿವರ್ಜಿತೇ .
 ನಾನ್ಯತ್ಕಿಂಚಿತ್ಕೇವಲಂ ಸನ್ನಾನಾಭಾವೇನ ರಾಜತೇ .. 24..
 ಸ್ವಪ್ನವದ್ಧೃಶ್ಯತೇ ಸರ್ವಂ ಚಿದ್ವಿವರ್ತಂ ಚಿದೇವ ಹಿ .
 ಕೇವಲಂ ಬ್ರಹ್ಮಮಾತ್ರಂತು ಸಚ್ಚಿದಾನಂದಮವ್ಯಯಂ .. 25..
 ಸಚ್ಚಿದಾನಂದಶಬ್ದೇನ ತಲ್ಲಕ್ಷ್ಯಂ ಲಕ್ಷಯೇತ್ ಶ್ರುತಿಃ .
 ಅಕ್ಷರಮಕ್ಷರಾತೀತಂ ಶಬ್ದಾತೀತಂ ನಿರಂಜನಂ .
 ತತ್ಸ್ವರೂಪಂ ಸ್ವಯಂ ಜ್ಞಾತ್ವಾ ಬ್ರಹ್ಮವಿತ್ತ್ವಂ ಪರಿತ್ಯಜ .. 26..
 ಅಭಿಮಾನಾವೃತಿರ್ಮುಖ್ಯಾ ತೇನೈವ ಸ್ವರೂಪಾವೃತಿಃ .
 ಪಂಚಕೋಶೇಷ್ವಹಂಕಾರಃ ಕರ್ತೃಭಾವೇನ ರಾಜತೇ .. 27..
 ಬ್ರಹ್ಮವಿತ್ತ್ವಾ ಭಿಮಾನಂ ಯದ್ಭವೇದ್ವಿಜ್ಞಾನಸಂಜ್ಞಿತೇ .
 ಅಹಂಕಾರಸ್ಯ ತದ್ಧರ್ಮ ಪಿಹಿತೇ ಸ್ವರೂಪೇಽಮಲೇ .. 28..
 ಅತಃ ಸಂತ್ಯಜ್ಯ ತದ್ಭಾವಂ ಕೇವಲಂ ಸ್ವರೂಪೇ ಸ್ಥಿತಂ .
 ತತ್ತ್ವಜ್ಞಾನಮಿತಿ ಪ್ರಾಹುರ್ಯೋಗಿನಸ್ತತ್ತ ದರ್ಶಿನಃ .. 29..
 ಅಂಧಕಾರಗೃಹೇ ಶಾಯೀ ಶರೀರಂ ತೂಲಿಕಾವೃತಂ .
 ದೇಹಾದಿಕಂ ಚ ನಾಸ್ತೀತಿ ನಿಶ್ಚಯೇನ ವಿಭಾವಯ .. 30..
 ನ ಪಶ್ಯಸಿ ತದಾ ಕಿಂಚಿದ್ವಿಭಾತಿ ಸಾಕ್ಷಿ ಸತ್ಸ್ವಯಂ .
 ಅಹಮಸ್ಮೀತಿ ಭಾವೇನ ಚಾಂತಃ ಸ್ಪುರತಿ ಕೇವಲಂ .. 31..
 ನಿಃಶೇಷತ್ಯಕ್ತಸಂಘಾತಃ ಕೇವಲಃ ಪುರುಷಃ ಸ್ವಯಂ .
 ಅಸ್ತಿ ನಾಸ್ತಿ ಬುದ್ಧಿಧರ್ಮೇ ಸರ್ವಾತ್ಮನಾ ಪರಿತ್ಯಜೇತ್ .. 32..
 ಅಹಂ ಸರ್ವಾತ್ಮನಾ ತ್ಯಕ್ತ್ವಾ ಸರ್ವಭಾವೇನ ಸರ್ವದಾ .
 ಅಹಮಸ್ಮೀತ್ಯಹಂ ಭಾಮಿ ವಿಸೃಜ್ಯ ಕೇವಲೋ ಭವ .. 33..
 ಜಾಗ್ರದಪಿ ಸುಷುಪ್ತಿಸ್ಥೋ ಜಾಗ್ರದ್ಧರ್ಮವಿವರ್ಜಿತಃ .
 ಸೌಷುಪ್ತೇ ಕ್ಷಯಿತೇ ಧರ್ಮೇ ತ್ವಜ್ಞಾನೇ ಚೇತನಃ ಸ್ವಯಂ .. 34..
 ಹಿತ್ವಾ ಸುಷುಪ್ತಾವಜ್ಞಾನಂ ಯದ್ಭಾವೋ ಭಾವವರ್ಜಿತಃ .
 ಪ್ರಜ್ಞಯಾ ಸ್ವರೂಪಂ ಜ್ಞಾತ್ವಾ ಪ್ರಜ್ಞಾಹೀನಸ್ತಥಾ ಭವ .. 35..
 ನ ಶಬ್ದಃ ಶ್ರವಣಂ ನಾಪಿ ನ ರೂಪಂ ದರ್ಶನಂ ತಥಾ .
 ಭಾವಾಭಾವೌ ನ ವೈ ಕಿಂಚಿತ್ ಸದೇವಾಸ್ತಿ ನ ಕಿಂಚನ .. 36..
 ಸುಸೂಕ್ಷ್ಮಯಾ ಧಿಯಾ ಬುದ್ಧ್ವಾ ಸ್ವರೂಪಂ ಸ್ವಸ್ಥಚೇತನಂ .
 ಬುದ್ಧೌ ಜ್ಞಾನೇನೇ ಲೀನಾಯಾಂ ಯತ್ತಚ್ಛುಧ್ಧಸ್ವರೂಪಕಂ .. 37..
 ಇತಿ ತೇ ಕಥಿತಂ ತತ್ತ್ವಂ ಸಾರಭೂತಂ ಶುಭಾಶಯ .
 ಶೋಕೋ ಮೋಹಸ್ತ್ವಯಿ ನಾಸ್ತಿ ಶುದ್ಧರೂಪೋಽಸಿ ನಿಷ್ಕಲಃ .. 38..

ಶಾಂತವ್ರತ ಉವಾಚ .

ಶ್ರುತ್ವಾ ಪ್ರೋಕ್ತಂ ವಾಸುದೇವೇನ ಪಾರ್ಥೋ ಹಿತ್ವಾಸ್ಸಸಕ್ತಿಂ ಮಾಯಿಕೇಸತ್ಯರೂಪೇ

ತ್ಯಕ್ತ್ವಾ ಸರ್ವಂ ಶೋಕಸಂತಾಪಜಾಲಂ ಜ್ಞಾತ್ವಾ ತತ್ತ್ವಂ ಸಾರಭೂತಂ ಕೃತಾರ್ಥಃ ..
39..

ಕೃಷ್ಣಂ ಪ್ರಣಮ್ಯಾಥ ವಿನೀತಭಾವೈರ್ಧ್ಯಾತ್ವಾ ಹೃದಿಸ್ಥಂ ವಿಮಲಂ ಪ್ರಪನ್ನಂ .
ಪ್ರೋವಾಚ ಭಕ್ತ್ಯಾ ವಚನೇನ ಪಾರ್ಥಃ ಕೃತಾಂಜಲಿಭಾವವಭರೇಣ ನಮ್ರಃ .. 40..

ಅರ್ಜುನ ಉವಾಚ .

ತ್ವಮಾದ್ಯರೂಪಃ ಪುರುಷಃ ಪುರಾಣೋ ನ ವೇದ ವೇದಸ್ತವ ಸಾರತತ್ತ್ವಂ .
ಅಹಂ ನ ಜಾನೇ ಕಿಮು ವಚ್ಚಿ ಕೃಷ್ಣ ನಮಾಮಿ ಸರ್ವಾಂತರಸಂಪ್ರತಿಷ್ಠಂ .. 41..

ತ್ವಮೇವ ವಿಶ್ವೋದ್ಭವಕಾರಣಂ ಸತ್ ಸಮಾಶ್ರಯಸ್ತ್ವಂ ಜಗತಃ ಪ್ರಸಿದ್ಧಃ .
ಅನಂತಮೂರ್ತಿವರ್ತದಃ ಕೃಪಾಲುರ್ನಮಾಮಿ ಸರ್ವಾಂತರಸಂಪ್ರತಿಷ್ಠಂ .. 42..

ವದಾಮಿ ಕಿಂ ತೇ ಪರಿಶೇಷತತ್ತ್ವಂ ನ ಜಾನೇ ಕಿಂಚಿತ್ತವ ಮರ್ಮ ಗೂಢಂ .

ತ್ವಮೇವ ಸೃಷ್ಟಿಸ್ಥಿತಿನಾಶಕರ್ತಾ ನಮಾಮಿ ಸರ್ವಾಂತರಸಂಪ್ರತಿಷ್ಠಂ .. 43..

ವಿಶ್ವರೂಪಂ ಪುರಾ ದೃಷ್ಟಂ ತ್ವಮೇವ ಸ್ವಯಮೀಶ್ವರಃ .

ಮೋಹಯಿತ್ವಾ ಸರ್ವಲೋಕಾನ್ ರೂಪಮೇತತ್ ಪ್ರಕಾಶಿತಂ .. 44..

ಸರ್ವೇ ಜಾನಂತಿ ತ್ವಂ ವೃಷ್ಟಿಃ ಪಾಂಡವಾನಾಂ ಸಖಾ ಹರಿಃ .

ಕಿಂ ತೇ ವಕ್ಷ್ಯಾಮಿ ತತ್ತತ್ತ್ವಂ ನ ಜಾನಂತಿ ದಿವೌಕಸಃ .. 45..

ಶ್ರೀಭಗವಾನುವಾಚ .

ತತ್ತ್ವಜ್ಞೋಽಸಿ ಯದಾ ಪಾರ್ಥ ತೂಷ್ಟೀಂ ಭವ ತದಾ ಸಖೇ .

ಯದ್ಧೃಷ್ಟಂ ವಿಶ್ವರೂಪಂ ಮೇ ಮಾಯಾಮಾತ್ರಂ ತದೇವ ಹಿ .. 46..

ತೇನ ಭ್ರಾಂತೋಽಸಿ ಕೌಂತೇಯ ಸ್ವಸ್ವರೂಪಂ ವಿಚಿಂತಯ .

ಮುಹ್ಯಂತಿ ಮಾಯಯಾ ಮೂಢಾಸ್ತತ್ತ್ವಜ್ಞಾ ಮೋಹವರ್ಜಿತಾಃ .. 47..

ಶಾಂತಿಗೀತಾಮಿಮಾಂ ಪಾರ್ಥ ಮಯೋಕ್ತಾಂ ಶಾಂತಿದಾಯಿನೀಂ .

ಯಃ ಶೃಣುಯಾತ್ ಪಠೇದ್ವಾಪಿ ಮುಕ್ತಃ ಸ್ಯಾದ್ಭವಬಂಧನಾತ್ .. 48..

ನ ಕದಾಚಿದ್ಭವೇತ್ ಸೋಽಪಿ ಮೋಹಿತೋ ಮಮ ಮಾಯಯಾ .

ಆತ್ಮಜ್ಞಾನಾಚ್ಛೋಕಶಾಂತಿರ್ಭವೇದ್ಗೀತಾಪ್ರಸಾದತಃ .. 49..

ಶಾಂತವ್ರತ ಉವಾಚ .

ಇತ್ಯುಕ್ತ್ವಾ ಭಗವಾನ್ ಕೃಷ್ಣಃ ಪ್ರಪುಲ್ಲವದನಃ ಸ್ವಯಂ .

ಅರ್ಜುನಸ್ಯ ಕರಂ ಧೃತ್ವಾ ಯುಧಿಷ್ಠಿರಾಂತಿಕಂ ಯಯೌ .. 50..

ಇಯಂ ಗೀತಾ ತು ಶಾಂತ್ಯಾಖ್ಯಾ ಗುಹ್ಯಾದ್ಗುಹ್ಯತರಾ ಪರಾ .

ತವ ಸ್ನೇಹಾನ್ಮಯಾ ಪ್ರೋಕ್ತಾ ಯದ್ಧತ್ತಾ ಗುರುಣಾ ಮಯಿ .. 51..
ನ ದಾತವ್ಯಾ ಕ್ಷಚಿನ್ಮೋಹಾಚ್ಛರಾಯ ನಾಸ್ತಿಕಾಯ ಚ .
ಕುತರ್ಕಾಯ ಚ ಮೂರ್ಖಾಯ ನಿರ್ದೇಯೋನ್ಮಾರ್ಗವರ್ತಿನೇ .. 52..
ಪ್ರದಾತವ್ಯಾ ವಿರಕ್ತಾಯ ಪ್ರಪನ್ನಾಯ ಮುಮುಕ್ಷವೇ .
ಗುರುದೈವತಭಕ್ತಾಯ ಶಾಂತಾಯ ಋಜವೇ ತಥಾ .. 53..
ಸಶ್ರದ್ಧಾಯ ವಿನೀತಾಯ ದಯಾಶೀಲಾಯ ಸಾಧವೇ .
ವಿದ್ವೇಷಕ್ರೋಧಹೀನಾಯ ದೇಯಾ ಗೀತಾ ಪ್ರಯತ್ನತಃ .. 54..
ಇತಿ ತೇ ಕಥಿತಾ ರಾಜನ್ ಶಾಂತಿಗೀತಾ ಸುಗೋಪಿತಾ .
ಶೋಕಶಾಂತಿಕರೀ ದಿವ್ಯಾ ಜ್ಞಾನದೀಪಪ್ರದೀಪನೀ .. 55..
ಗೀತೇಯಂ ಶಾಂತಿನಾಮ್ನೀ ಮಧುರಿಪುಗದಿತಾ ಪಾರ್ಥಶೋಕಪ್ರಶಾಂತ್ಯೈ
ಪಾಪೌಘಂ ತಾಪಸಂಘಂ ಪ್ರಹರತಿ ಪಠನಾತ್ ಸಾರಭೂತಾತಿಗುಹ್ಯಾ .
ಆವಿಭೂತಾ ಸ್ವಯಂ ಸಾ ಸ್ವಗುರುಕರುಣಯಾ ಶಾಂತಿದಾ ಶಾಂತಭಾವಾ
ಕಾಶೀಸತ್ವೇ ಸಭಾಸಾ ತಿಮಿರಚಯಹರಾ ನರ್ತಯನ್ ಪದ್ಯಬಂಧೈಃ .. 56..
ಇತ್ಯಧ್ಯಾತ್ಮವಿದ್ಯಾಯಾಂ ಯೋಗಶಾಸ್ತ್ರೇ ಶ್ರೀವಾಸುದೇವಾರ್ಜುನಸಂವಾದೇ
ಶಾಂತಿಗೀತಾಯಾಮಷ್ಟಮೋಽಧ್ಯಾಯಃ .. 8..
ಇತಿ ಶಾಂತಿಗೀತಾ ಸಮಾಪ್ತಾ ..

From Gita Granthabali in Bengali by Upendranath Mukhopadhyay 1911

Encoded and proofread by PSA Easwaran

—
Shanti Gita

pdf was typeset on September 17, 2023

—

Please send corrections to sanskrit@cheerful.com

